


37 MIRACLES OF JESUS



Compiled by
Jesudass SSP

యేసు ప్రభువు చేసిన 37 అద్భుతములు

క్రీస్తు ప్రభుని
37 అద్భుతాలు

ఆంగ్ల
సంగ్రహకర్త
గురుశ్రీ జేసుదాస్ SSP.

తెలుగు
బండిస్టాన్లీ
శ్రీమతి జపమాల

తెలుగులో ముద్రణాసహకారం
బ్రదర్. లూర్డు మర్రెడ్డి SG.

ఈ లోకంలో క్రీస్తు ఎందుకు అద్భుతాలను చేశారు

క్రీస్తు ప్రభువు చేసిన 37 అద్భుతాలను నాలుగు సువార్తలనుండి సేకరించి ఇక్కడ పొందుపరిచాను. అవి అన్ని చరిత్ర కాలానుక్రమంగా వ్రాయబడ్డాయి. ఈ అసాధారణ, అసహజ అద్భుతాలను ప్రభువు చేయడానికి ముఖ్యంగా మూడు కారణాలు ఉన్నాయని నా భావన.

మొదటిగా మానవుల జీవితావసరాలను తీర్చడానికి వారి పట్ల కనికరము చూపేటందుకు క్రీస్తు అద్భుతాలు చేశాడు. ఉదాహరణకు మార్కు సువార్త 1 : 47 వచనంలో క్రీస్తు కుష్టువ్యాధిగ్రస్తుని చూసి కనికరముతో నిండినవాడై తన చేతులను చాచి వానిని తాకి స్వస్థపరిచాడు. దీనినుండి అర్థమయ్యే విషయం. “క్రీస్తు చేసిన అద్భుతాలు ముందుగా నిర్ణయించి జరిగినవి కావు, పరిస్థితులకు అనుకూలంగా అనూహ్యంగా అక్కడకక్కడ, అప్పటికప్పుడు చేసినవే గాని వేరేకాదు. మానవుల వేదనలు, దేవుని కరుణల సంగమమే ఈ అద్భుతాలు అని నా నమ్మకం.

రెండవదిగా ప్రభువు తాను దైవ కుమారుడని ధృవీకరించడానికి అద్భుతాలు చేశాడు. క్రీస్తు దైవకుమారుడనే తన యోగ్యతను రుజువు చేసేవే ఈ అద్భుతాలు. మనం ఈ అద్భుతాలను చదివి వాటి గురించి లోతుగా ధ్యానించినపుడు ప్రభువు పట్ల చెప్పలేని నమ్మకాన్ని మనలో పెంపొందించుకొంటాం. మన అవసరాలను ఆయన ముందుంచి వాటి గురించి మరచిపోదాం. దైవకుమారుడైన మన ప్రభువు మనకు యేది మంచిదో, యేది తప్పనిసరిగా అవసరమో దానినే అనుగ్రహిస్తాడు.


మూడవదిగా రాసున్న నూతన సృష్టి యొక్క ఆనవాళ్ళను మనకు ఎరుకపరచే టందుకే ప్రభువు అద్భుతాలనుచేశాడు. ప్రభువు చేసిన అసాధారణమైన అద్భుతాలు చిమ్మచీకటిలో అద్భుతకాంతులను విరజిమ్ముతూ మనకంటికి స్పష్టంగా అంతా కనిపింపజేసే కాంతి రేఖలవంటివి.

నా జీవితంలో ప్రభువు చేసిన అనేక అసాధారణ అద్భుతాలను నేను అనుభవించాను. క్రీస్తు ప్రభువు తన అపారప్రేమను జనులకు అందించడానికి నన్ను ఆయనదివ్యమైన కృపలోఎన్నిక చేసుకున్నాడు. ఈ ఎన్నికను అంగీకరించడం నాకు సాధ్యమైతే అది తప్పక మీకూ సాధ్యమౌతుంది. ఎందుచేతనంటే తన కృపను ఆశించేవారికోసం ఆయన నిరంతరం వెతుకుతూ ఉంటాడు. అలాంటి తనవారసులను తనకృపతో నింపి జనుల మధ్యకు పంపుతాడు. అందుకే నీ జీవితాన్ని ఆయన ఇష్టానికి విడిచిపెడితే ఇంక ఎన్నటికి నువ్వు చింతపడవలసిన పనిలేదు.

1. యేసు నీళ్ళను ద్రాక్షారసముగా మార్చుట

యోహాను : 2 : 1 -11 :

1. మూడవ రోజున గలిలీయలోని కానా పల్లెలో ఒక పెండ్లి జరిగెను. యేసు తల్లి అటచ ఉండెను. 2. యేసు ఆయన శిష్యులు ఆవివాహమునకు, ఆహ్వానింపబడిరి. 3. అచట ద్రాక్షారసము తక్కువ పడగా యేసు తల్లి “వారికి ద్రాక్షారసము లేదు” అని ఆయనతో చెప్పెను. 4 “స్త్రీ అది నాకేమి? నీకేమి? నా గడియ ఇంకను రాలేదు” అని యేసు పలికెను. 5. ఆయన తల్లి సేవకులతో “ఆయన చెప్పినట్లు చేయుడు” అనెను. 6. యూదుల ఆచారము ప్రకారము శుద్ధీకరణకై అక్కడ ఆరు రాతి బానలుండెను. ఒక్కొక్క బానలో రెండుమూడు కడవల నీరు పట్టును. 7. “ఆ బానలను నీటితో నింపుడు” అని యేసువారికి చెప్పెను. అట్లే వారు వానిని అంచుల వరకు నింపిరి. 8. అంతట ఆయన “మీరు ఇప్పుడు విందు పెద్ద యొద్దకు కొంచెము ముంచుకొని పొండు” అని చెప్పగా వారు అట్లే తీసికొనిపోయిరి. 9. విందు నడిపెడి పెద్ద ద్రాక్షారసముగా మారిన ఆ నీటిని రుచి చూచెను. అది ఎక్కడనుండి వచ్చెనో అతనికి తెలియదు. ఆ నీరు తెచ్చిన సేవకులకు మాత్రము అది తెలియును. కనుక అతడు పెండ్లి కుమారుని పిలిచి 10. “ఎవడైనను మొదట శ్రేష్ఠమైన ద్రాక్షారసమును ఇచ్చును. అందరు మత్తుగా త్రాగిన పిమ్మట తక్కువ రకమును ఇచ్చును. కానీ నీవు శ్రేష్ఠమైన ద్రాక్షారసమును ఇప్పటివరకు ఉంచితవి.” అని పలికెను. 11. ఈ విధముగా యేసు గలిలీయలోని కానా అను పల్లెలో తన మొదటి అద్భుత చిహ్నమును ప్రదర్శించి, తన మహిమను వెల్లడి చేసెను. శిష్యులు ఆయనను విశ్వసించిరి.



2. గలిలీయలోని కపర్నాములో ఉద్యోగి కుమారుని స్వస్థపరచుట

యోహాను 4 : 43 - 54 :

43. రెండురోజులైన పిదప యేసు అక్కడనుండి బయలుదేరి గలిలీయకు వెళ్ళెను. 44. ఏలయన,

ప్రవక్త తన స్వదేశములో గౌరవింపబడడని యేసే స్వయముగా సాక్షమిచ్చెను. 45. యేసు గలిలీయకు వెళ్ళినప్పుడు అచటి ప్రజలు ఆయనను ఆహ్వానించిరి. ఏలయన, పాస్కాపండుగ సందర్భమున గలిలీయ నివాసులు యెరూషలేమునకు వచ్చినప్పుడు ఆయన చేసిన అద్భుత కార్యములన్నియు స్వయముగ చూచిరి. 46. అంతట ఆయన నీటిని ద్రాక్షారసముగ మార్చిన గలిలీయలోని కానాను అను పల్లెకు మరల వచ్చెను. కపర్నాములో ఒక ప్రభుత్వ ఉద్యోగి ఉండెను. అతని కుమారుడు రోగముతోపడిఉండెను. 47. యేసు యూదయానుండి గలిలీయకు తిరిగి వచ్చెనని విని, ఆ ఉద్యోగి ఆయన యొద్దకు వెళ్ళి, ప్రాణ సంకటములో పడియున్న తన కుమారుని ఆయన వచ్చిస్వస్థపరచవలసినదిగా ప్రార్థించెను. 48. “మీరు సూచనలు, మహాత్కార్యములు చూచిననేతప్ప విశ్వసించరు” అని యేసు పలికెను. 49. “ప్రభూ! నాకుమారుడు చనిపోకముందే రండు” అని ఆ ఉద్యోగి వేడుకొనెను. 50. “నీవు వెళ్ళుము. నీ కుమారుడు జీవించును.” అని యేసు అతనితో చెప్పెను. అతడు యేసు మాటలు నమ్మి తిరిగి పోయెను. 51. మార్గమధ్యమున అతని సేవకులు ఎదురై “నీ కుమారుడు స్వస్థుడైనాడు” అని చెప్పిరి. 52. “ఏ గంటనుండి బాలునికి ఆరోగ్యము చక్కబడసాగినది?” అని అతడు సేవకులను అడుగగా “నిన్న మధ్యాహ్నము ఒంటిగంటకు జ్వరము విడిచినప్పటినుండి” అని వారు చెప్పిరి. 53. “నీకుమారుడు జీవించును” అని యేసు తనతో చెప్పిన గంట అదేనని అతడు గ్రహించెను. కనుక ఆ ఉద్యోగి, అతని కుటుంబము యేసును విశ్వసించిరి. 54. ఇది యేసు యూదయానుండి గలిలీయకు వచ్చి చేసిన రెండవ అద్భుత చిహ్నము.



3. కపర్నాములో యేసు ఒక మనుష్యుని నుండి అపవిత్రాత్మను వెడలగొట్టుట

మార్కు : 1 : 21 -27 :

21. వారు కపర్నాము చేరిరి. వెంటనే యేసు విశ్రాంతి దినమున ప్రార్థనా మందిరమున ప్రవేశించి బోధింపసాగెను. 22. ఆయన బోధకు అచటనున్నవారు ఆశ్చర్యపడిరి. ఏలయన,

ధర్మశాస్త్రబోధకులవలె కాక, అధికార పూర్వకముగా ఆయన బోధించెను. 23. అప్పుడు ఆ ప్రార్థనా మందిరములో అపవిత్రాత్మ ఆవేశించిన వాడొకడు కేకలు వేయుచు, 24. “నజరేతు నివాసియగు యేసూ! మాతో నీకేమి పని ? మమ్ము నాశనము చేయవచ్చితివా ? నీవు ఎవరవో నేను ఎరుగుదును. నీవు దేవునిపవిత్రమూర్తివి” అని అరచెను. 25. “నోరు మూసికొని వీనినుండి వెడలిపొమ్ము” అని యేసు దానిని గద్దింపగా. 26. అది వానిని విలవిలలాడించి, బిగ్గరగా అరచి వదిలి పోయెను. 27. అంతట అచటివారందరు ఆశ్చర్యపడి, “ఇది యేమి? ఈ నూతన బోధ ఏమి? అధికారముతో ఆజ్ఞాపింపగా అపవిత్రాత్ములు సహితము ఈయనకు లోబడుచున్నవి.” అని తమలో తాము గుసగుసలాడుకొనసాగిరి.

లూకా 4 : 31 - 36 :

31. ఆయన గలిలీయ సీమలోని కపర్నామునకు వచ్చి, విశ్రాంతి దినమున ప్రజలకు బోధించుచుండెను. 32. ఆయన బోధకు వారందరు ఆశ్చర్యపడిరి. ఏలయన ఆయన అధికారపూర్వకముగా బోధించుచుండెను. 33. ఆప్రార్థనా మందిరములో దయ్యము పట్టిన వాడొకడు కేకలు వేయుచు 34. “ఆహా నజరేతు నివాసియగు యేసూ! మాతో నీకేమి పని? మమ్ము నాశనము చేయ వచ్చితివా? నీవు ఎవరవో నేను ఎరుగుదును. నీవు దేవుని పవిత్రమూర్తివి.” అని అరచెను. 35. “మౌనముగా నుండుము. ఇతని నుండి వెడలిపొమ్ము”. అని యేసు ఆదయ్యమును గద్దింపగా అందరి ఎదుట అది అతనిని పడద్రోసి అతనికి ఏ హాని చేయక వెళ్ళిపోయెను. 36. ఇది చూచి జనులందరు ఆశ్చర్యపడి “ఇతడు అధికారముతోను, శక్తితోను, అపవిత్రాత్ములను ఆజ్ఞాపించగనే అవి వెడలిపోవు చున్నవి” అని ఒకరితో ఒకరు చెప్పుకొనసాగిరి.



4. యేసు జ్వరముతో పడి ఉన్న పేతురు అత్తను స్వస్థపరచుట

మత్తయి 8 : 14 - 15 :

14. అతరువాత యేసు పేతురు ఇంటికి వెళ్ళి, అచట జ్వర పీడితయై మంచము పట్టియున్న అతని అత్తను చూచి 15. ఆమె చేతిని తాకినంతనే జ్వరము వీడిపోయెను. అంతట ఆమెలేచి ఆయనకు పరిచర్య చేసెను.

మార్కు 1 :29-31 :

29.పిదప యేసు ఆ ప్రార్థనా మందిరమునుండి యాకోబు, యోహానులతో తిన్నగా సీమోను, ఆంద్రెయల ఇంటికి పోయెను. 30.అప్పుడు సీమోను అత్త జ్వరముతో మంచము పట్టి యుండెను. వారు ఆమె విషయమును ఆయనకు తెలిపిరి. 31. ప్రభువు ఆమెను సమీపించి ఆమె చేతిని పట్టిలేపగా, జ్వరము వీడిపోయెను. అంతట ఆమె వారికి పరిచర్య చేయసాగెను.

లూకా 4 : 38 - 39

38. పిదప యేసు ప్రార్థనా మందిరమును వీడి, తిన్నగా సీమోను ఇంటికి పోయెను. అప్పుడు సీమోను అత్త తీవ్రమైన జ్వరముతో మంచము పట్టి ఉండెను. వారు ఆమె విషయము ఆయనకు మనవి చేసికొనిరి. 39. అప్పుడు ఆయన ఆమె చెంత నిలిచి జ్వరమును గద్దెంపగా అది విడిచిపోయెను. ఆమె వెంటనే లేచి వారికి పరిచర్య చేయసాగెను.



5. ఆ సాయం సమయమున యేసు అనేకమంది వ్యాధిగ్రస్తులను స్వస్థపరచుట.

మత్తయి 8 : 16 - 17 :

16.ఆసాయం సమయమున పిశాచ పీడితులగు పలువురిని యేసువద్దకు తీసికొనిరాగా ఒక్కమాటతో ఆయన పిశాచములను పారద్రోలి,రోగులనందరిని స్వస్థపరచెను. 17.“ఆయన మన బలహీనతలను తనపై వేసికొనెను. మన రోగములను తానే భరించెను” అని యషయా ప్రవక్త పలికిన పలుకులు ఈ రీతిగా నెరవేరెను.

మార్కు 1 : 32 - 34 :

32.సాయం సమయమున ప్రజలు సకల వ్యాధి గ్రస్తులను, దయ్యముపట్టిన వారిని యేసు వద్దకు తీసికొనివచ్చిరి. 33.ఆపురవాసులందరు ఆ ఇంటివాకిట గుమికూడిరి. 34.అప్పుడు అనేక వ్యాధులచే బాధపడుచున్న వారందరిని యేసు స్వస్థపరచి, పెక్కు దయ్యములను వెడలగొట్టెను. తనను

ఎరిగి యుండుట వలన ఆయన ఆ దయ్యములను మాటాడనీయలేదు.

లూకా 4 : 40 - 41

40.ప్రొద్దు గ్రుంకు చుండగా నానా విధ రోగ పీడితులైన వారినందరిని వారి వారి బంధువులు యేసు వద్దకు తీసికొని వచ్చుచుండిరి. అప్పుడు ఆయన వారితో ఒక్కొక్కని మీద తన హస్తమునుంచి వారిని అందరిని స్వస్థపరచెను. 41.అనేకులనుండి దయ్యములు “నీవు దేవుని కుమారుడవు” అని కేకలు వేయుచు వెళ్ళిపోయెను. అవి ఆయన క్రీస్తు అని ఎరిగి యుండుట వలన ఆయన వానిని గద్దించి, మాటాడనీయలేదు.



6. చేపల వేటలోగెన్నెసరేతు సరసులో మొట్ట మొదటి అద్భుతం

లూకా : 5 : 1 - 11 :

1. యేసు ఒక పర్యాయము గెన్నెసరేతు సరసు తీరమున నిలచి యుండగా జన సమూహము దేవుని వాక్కును ఆలకించుటకు ఆయన యొద్దకు నెట్టుకొనుచు వచ్చిరి. 2. ఆయన అచట రెండు పడవలను చూచెను. జాలరులు వానినుండి దిగి తమ వలలను శుభ్రపరచుకొనుచుండిరి. 3 . అందులో ఒకటి సీమోను పడవ. యేసు ఆపడవనెక్కి దానిని ఒడ్డున నుండి లోనికి కొద్దిగా త్రోయుమని, అందుకూర్చుండి ప్రజలకు ఉపదేశింప ఆరంభించెను. 4. ఉపదేశించుట ముగించిన పిదప యేసు సీమోనుతో “మీరు పడవను ఇంకను లోతునకు తీసికొని వెళ్ళి చేపలకై మీ వలలను వేయుడు” అనెను. 5. అందుకు సీమోను “మేము రాత్రి అంతయు శ్రమించితిమి కాని ఫలితములేదు. అయినను మీమాట మీద వలలను వేసెదము.” అని ప్రత్యుత్తర మిచ్చెను. 6. వలవేయగానే, వలచినుగునన్ని చేపలు పడెను. 7. అంతట జాలరులు రెండవ పడవలోనున్న తమ తోడి వారికి, వచ్చి సహాయము చేయుడని ప్రాధేయపడగా, వారు వచ్చి

రెండు పడవలను చేపలతో నింపగనే పడవలు మునుగునట్లు ఉండెను. 8. సీమోను పేతురు ఇది చూచి యేసు పాదములపై పడి “ప్రభూ! నేను పాపాత్ముడను. నన్ను విడిచి పొండు.” అని పలికెను. 9. ఇన్ని చేపలు పడుట చూచి సీమోను, అతని తోడివారు ఆశ్చర్యపడిరి. 10. సీమోనుతో ఉన్న జబదాయి కుమారులు యాకోబు, యోహానులు అట్లే ఆశ్చర్యపడిరి. యేసు అప్పుడు సీమోనుతో “భయపడవలదు. ఇక నుండి నీవు మనుషులను పట్టువాడవై ఉండువు.” అనెను. 11. ఆ జాలరులు పడవలను ఒడ్డుకు చేర్చి తమ సమస్తమును విడచిపెట్టి యేసును అనుసరించిరి.



7. యేసు కుప్పరోగిని శుద్ధిచేయుట

మత్తయి 8 : 1 - 4 :

1. బోధను ముగించి పర్వతముపై నుండి దిగి వచ్చిన యేసును గుంపులు గుంపులుగా జనులు వెంబడించిరి. 2. ఆసమయమున కుప్పరోగి ఒకడు వచ్చి ప్రభువుముందు మోకరించి “ప్రభూ నీకు ఇష్టమైనచో నన్ను శుద్ధుని చేయగలవు.” అని పలికెను. 3. అంతట యేసు తన చేయి చాపి, అతనిని తాకి “నాకిష్టమే. నీకు శుద్ధికలుగునుగాక!” అని పలికెను. వెంటనే వాని కుప్పముపోయి వాడు శుద్ధుడాయెను. 4. యేసు అతనితో “ఈవిషయమును ఎవరితోను చెప్పవలదు. నీవు వెళ్ళి అర్చకునకు కనిపింపుము. నీ స్వస్థతను వారికి నిరూపించుటకై మోషే ఆజ్ఞానుసారము కానుకను సమర్పింపుము.” అని పలికెను.


మార్కు : 1:40-45 :

40. కుప్పరోగి ఒకడు వచ్చి ప్రభువు ఎదుట మోకరించి “నీకు ఇష్టమగుచో నన్ను స్వస్థపరపగలవు.” అని ప్రాధేయపడెను. 41. యేసు జాలిపడి, చేయిచాచి, వానిని తాకి “నాకు ఇష్టమే శుద్ధిపొందుము” అనెను. 42. వెంటనే అతని కుప్పరోగము తొలగిపోయెను. అతడు శుద్ధుడయ్యెను. 43. యేసు అప్పుడు “నీవు ఈ విషయమును ఎవరితోను చెప్పరాదు.” అని గట్టిగా ఆజ్ఞాపించి, 44. నీవు వెళ్ళి అర్చకునకు

కనిపింపుము. నీ స్వస్థతకు నిదర్శనముగా మోషే ఆజ్ఞానుసారము కానుకలను చెల్లించుకొనుము.” అని వానిని పంపివేసెను. 45. కాని వాడు పోయి, ఈ విషయమును మరింత ఎక్కువగా ప్రచారము చేయసాగెను. అందువలన యేసు ఏపట్టణమున బహిరంగముగ ప్రవేశింపలేక నిర్జన ప్రాంతమునకు వెళ్ళెను. కాని నలుదెసలనుండి జనులు ఆయన యొద్దకు వచ్చుచుండిరి.

లూకా 5 : 12 - 14 :

12. యేసు ఒకానొక పట్టణమున ఉండగా కుష్ఠరోగి ఒకడు ఆయన యొద్దకు వచ్చి సాగిలపడి “ప్రభూ! తమ చిత్తమైనచో నన్ను ఆరోగ్యవంతుని చేయగలరు.” అని ప్రార్థించెను. 13. యేసు తన చేయి చాపి, అతనిని తాకి, “అది నాకు ఇష్టమే. నీవు స్వస్థుడవుకమ్ము.” అని పలికెను. వెంటనే అతని కుష్ఠము పోయి స్వస్థత కలిగెను. 14. యేసు అప్పుడు “ఎవరితోను నీవు ఈ విషయమును చెప్పరాదు.” అని ఆజ్ఞాపించి “నీవు వెళ్ళి యాజకునకు కనిపింపుము. నీస్వస్థతకు నిదర్శనముగా మోషే ఆజ్ఞానుసారము కానుకలను సమర్పింపుము.” అని వానిని పంపి వేసెను.



8. కఫర్నాములో యేసు శతాధిపతి సేవకుడైన పక్షవాత రోగిని స్వస్థపరచుట

మత్తయి 8 : 5 - 13 :

5. యేసు కఫర్నాములో ప్రవేశించు చుండగా, శతాధిపతి ఒకడు ఆయనను సమీపించి 6. “ప్రభూ! నా ఇంట సేవకుడొకడు పక్షవాతముతో విపరీతమైన బాధపడుతూ మంచము పట్టియున్నాడు.” అని తెలుపగా 7. “నేను వచ్చి వానిని స్వస్థపరతును.” అని యేసు ఆ శతాధిపతితో పలికెను 8. ఆ శతాధిపతి ఆయనతో “ప్రభూ! నీవు నాయింటిలోనికి వచ్చుటకునేను పాత్రుడనుకాను. నీవు ఒక్క మాట పలికిన చాలును. నా సేవకుడు స్వస్థత పొందును. 9. నేను అధికారము గలవాడను. నా ఆధీనమందున్న ఏ సైనికుడైనా నేను ‘రమ్ము’ అనిన వచ్చును. ‘పొమ్ము’ అనిన పోవును. నా సేవకుడు నేను ‘చేయుము’ అనిన దానిని చేయును.” అని సవినయముగా పలికెను. 10. అది విని యేసు ఆశ్చర్యపడి, తన వెంట వచ్చుచున్న వారితో “యిస్రాయేలు ప్రజలలో సైతము నేను ఇట్టి

విశ్వాసమును చూడలేదు. అని నిశ్చయముగా చెప్పుచున్నాను. 11. తూర్పు, పడమరలనుండి అనేకులువచ్చి పరలోక రాజ్యమందున్న అబ్రహము, ఈసాకు, యాకోబుల పంక్తిలో కూర్చుందురు. 12. కాని, రాజ్యమునకు వారసులు వెలుపల చీకటి గదిలోకి తోయబడుదురు. అచట వారు విలపించుచు పండ్లు కొరుకుకొందురు” అని పలికెను. 13. అంత యేసు ఆ శతాధిపతితో “నీవిక పొమ్ము. నీవు విశ్వసించినట్లు నీకు అగునుగాక!” అని పలికెను. ఆ క్షణముననే శతాధిపతి సేవకుడు స్వస్థత పొందెను.

లూకా 7 : 1 - 10 :

1. యేసు బోధించుట ముగించి కఫర్నాము చేరెను. 2. అక్కడ ఒక శతాధిపతికి ప్రియమైన దాసుడు వ్యాధితో బాధపడుచు మరణావస్థలో ఉండెను. 3. ఆ శతాధిపతి యేసును గూర్చి విని యూదుల పెద్దలను ఆయన యొద్దకు పంపి, తన దాసుని స్వస్థపరుప రమ్మని కోరెను. 4. వారు యేసును సమీపించి, “ఆశతాధిపతి తమ అనుగ్రహమునకు యోగ్యుడు. 5. అతడు మన జాతిని ప్రేమించు వాడు, మనకొరకు స్వయముగా ప్రార్థనా మందిరము నిర్మించినవాడు” అని అనేక విధముల ప్రాధేయ పడిరి. 6. యేసు వారితో బయలు దేరెను. శతాధిపతి ఇంటికి అల్లంత దూరమున ఉండగనే అతడు తన మిత్రులను పంపి “ప్రభూ! మీరు శ్రమ పడవలదు మీరు నాయంట అడుగిడుటకు నేను యోగ్యుడనుకాను. 7. అందువలన మీయొద్దకు వచ్చుటకు పాత్రుడనుకాను. మీరు ఒక మాట పలికిన చాలును. నాదాసుడు స్వస్థుడగును. 8. నేనును అధికారమునకు లోబడిన వాడను. నా చేతి క్రింద కూడ సైనికులు ఉన్నారు. ఒకనిని ‘రమ్ము’ అనిన వచ్చును. మరియొకనిని ‘పొమ్ము’ అనిన పోవును. నాదాసునితో ‘ఇది చేయుము’ అని చెప్పిన వాడు దానిని చేయును.” అని మనవి చేసి కొనెను. 9. యేసు అదివిని ఆశ్చర్యపడి తన వెంటవచ్చు ప్రజా సమూహమును చూచి “ఇంతటి విశ్వాసమును నేను యిస్రాయేలీయులలో సైతము చూడలేదు.” అని పలికెను, 10. పంపబడినవారు ఇంటికి వచ్చి దాసుడు స్వస్థుడై ఉండుటను చూచిరి.



9. యేసు పక్షవాత రోగిని స్వస్థపరచుట

మత్తయి 9 : 1 - 8 :

1. అంతట యేసు పడవనెక్కి, సరస్సును దాటి తన పట్టణమునకు వచ్చెను. 2. అప్పుడు పడకపై పడి ఉన్న పక్షవాత రోగిని ఒకనిని, కొందరు ఆయన యొద్దకు తీసికొని వచ్చిరి. వారి విశ్వాసమును గమనించి, ఆ రోగితో “కుమారా ధైర్యము వహింపుము. నీ పాపములు పరిహరింపబడినవి.” అని యేసు పలికెను. 3. అప్పుడు ధర్మశాస్త్రబోధకులు కొందరు, “ఇతడు దైవ ధూషణము చేయుచున్నాడు” అని తమలో తాము అనుకొనిరి. 4. వారి తలంపులను గ్రహించిన యేసు “మీకు ఈ దురాభిప్రాయములు ఏల కలిగెను? 5. నీ పాపములు మన్నింపబడినవనుటయో? లేక నీవులేచి నడువమనుటయో? ఈ రెండింటిలో ఏది సులభతరము? 6. ఈ భూమిమీద మనుష్యకుమారునకు పాపములను క్షమించు అధికారము కలదని మీకిప్పుడే తెలియును.” అని పలికి, ఆ రోగితో “నీవు ఇకలేచి నీపడకను ఎత్తుకొని ఇంటికి పొమ్ము.” అనెను. 7. అతడు వెంటనే లేచి తన ఇంటికి పోయెను. 8. ఇదిచూచిన జన సమూహములు భయపడి మానవులకు ఇట్టి అధికారమును ఇచ్చిన దేవుని స్తుతించిరి.


మార్కు 2 : 1 - 12 :

1. కొన్ని దినములు గడచిన పిమ్మట యేసు మరల కఫర్నాము చేరెను. ఆయన ఇంటి వద్ద ఉన్నాడని విని 2. జనులు అచటకు గుంపులు గుంపులుగా వచ్చిరి. ఆ ఇంటి ముంగిట కూడ జనులు కిక్కిరిసి ఉండిరి. యేసు వారికి వాక్యము బోధించుచుండగా, 3. కొందరు ఒక పక్షవాత రోగిని నలుగురి సహాయంతో మోసికొని వచ్చిరి. 4. కాని జనులు కిక్కిరిసి ఉన్నందున వారు ఆయన చెంతకు రాలేక పోయిరి. అందుచే వారు ఆయన ఉన్న చోటుకు పైన ఇంటికప్పును తీసి, పడకతో పాటు ఆ పక్షవాత రోగిని దించిరి. 5. వారి విశ్వాసమును చూచిన యేసు పక్షవాత రోగితో “కుమారా! నీ పాపములు క్షమింప బడినవి.” అనెను. 6. అందుకు అచటనున్న కొందరు ధర్మశాస్త్ర బోధకులు 7. “ఇతడెందుకు ఇట్లు చెప్పుచున్నాడు. ఇతడు దేవదూషణము చేయుచున్నాడు. దేవుడు తప్ప మరెవ్వరు పాపములను క్షమించ గలరు?” అని లోలోపల తర్కించుకొన సాగిరి. 8. యేసు ఆత్మయందు వారి ఆలోచనలను గ్రహించి వారితో “మీ హృదయములలో ఇట్లెల తలంచు చున్నారు? 9. ఏది సులభము? పక్షవాత రోగితో నీ పాపములు క్షమింపబడిన వనుటయో? లేక లేచి నీ పడక నెత్తుకొని పొమ్మనుటయో? 10. మనుష్య కుమారునకు ఈ లోకములో పాపములను క్షమించు అధికారము కలదని మీకు నిరూపింతునని,” పక్షవాత రోగితో, 11. నీవు లేచి నీ పడక నెత్తుకొని నీ ఇంటికి పొమ్మని నీతో చెప్పుచున్నాను.” అని పలికెను. 12. వెంటనే వాడు లేచి, అందరి ఎదుట తన పడకను ఎత్తుకొని వెళ్ళిపోయెను. దానిని చూచిన అచటి ప్రజలందరు ఆశ్చర్యపడిరి. “ఇట్టివి మనము ఎన్నడు చూడలేదు.” అనిదేవుని స్తుతించిరి.

లూకా 5 : 17 - 26 :

17. ఒకనాడు ఆయన బోధించుచుండగా యెరూషలేము, గలిలీయ, యూదయాలోని గ్రామముల నుండి వచ్చిన పరిసయులు, ధర్మశాస్త్రబోధకులు ఆయన ఎదుట కూర్చుండి యుండిరి. స్వస్థతనిచ్చు ప్రభుశక్తి ఆయనయందు ఉండెను. 18. అప్పుడు కొందరు పక్షవాత రోగినొకనిని పడకపై మోసికొని

వచ్చి, ఇంటిలోపల బోధించుచున్న ఆయన చెంతకుచేర్చి ప్రయత్నించిరి. 19. ఆ ఇల్లు జన సమూహముచే కిక్కిరిసి ఉన్నందున అది వారికి సాధ్యపడలేదు. అప్పుడు వారు ఇంటిపైకి ఎక్కి కప్పును తీసివేసి మంచముతోపాటు రోగిని ఆయనముందు దించిరి. 20. యేసు వారి విశ్వాసమును చూచి “ఓయీ! నీ పాపములు క్షమించబడినవి” అని అతనితో చెప్పెను. 21. అందుకు పరిసయులు, ధర్మశాస్త్రబోధకులు “దైవ దూషణములు పలికెడి ఇతడెవరు? దేవుడు తప్ప మరెవ్వరు పాపములు క్షమింపగలరు? అని లోలోన తర్కించుకొన సాగిరి. 22. యేసు వారి ఆలోచనలు గ్రహించి “మీరు ఏల లోలోన ప్రశ్నించుకొనెదరు? 23. ఏది సులభతరము? నీ పాపములు క్షమింపబడినవి అనుటయూ లేక లేచి నడువము అనుటయూ? 24. కాని భూలోకమున మనుష్య కుమారునకు పాపములు క్షమించు అధికారము కలదని మీకు నిరూపింతును.” అని చెప్పి, పక్షవాత రోగితో “నీ పడకను ఎత్తుకొని నీ ఇంటికి పొమ్మని చెప్పుచున్నానని పలికెను.” 25. ఆ పక్షవాత రోగి తక్షణమే లేచి, పడకను తీసికొని దేవుని స్తుతించుచు తన ఇంటికి వెళ్ళెను. 26. వారందరు ఆశ్చర్యచకితులై భయపడుచు “నేడు మనమెట్టి వింతలను చూచితిమి?” అని దేవుని పొగడిరి.



10. యేసు విశ్రాంతి దినమున ఊచచేయి గలవానిని స్వస్థపరచుట.

మత్తయి 12 : 9 - 14 :

9. తరువాత ఆయన ఆ స్థలమును విడిచి, వారి సినగోగు అనగా ప్రార్థనామందిరమున ప్రవేశించెను. 10. అచట ఊచ చేయిగలవాడొకడుండెను. కొందరు యేసుపై నేరము మోపదలచి “విశ్రాంతి దినమున స్వస్థపరచుట చట్టబద్ధమైనదా” అని ఆయనను ప్రశ్నించిరి. 11. అందుకాయన “ఏమీ! మీలో ఎవడైన విశ్రాంతి దినమున తన గొట్టె గోతిలో పడినచో దానిని పట్టి వెలుపలకు తీయదా? 12. గొట్టె కంటే మనుష్యుడు ఎంతో విలువైనవాడు కదా! కాబట్టి విశ్రాంతి దినమున మేలు చేయుట తగును” అని సమాధానమిచ్చెను. 13. పిమ్మట యేసు ఆ ఊచచేయి వానితో “నీ చేయి చాపుము” అనెను. అతడట్లేచాపెను. దానికి స్వస్థత చేకూరి రెండవ చేయివలె ఉండెను. 14. పరిసయులంతట వెలుపలకు వెళ్ళి “ఆయనను ఎట్లు అంతమొందింతుమా.” అని కుట్ర చేయసాగిరి.

మార్కు 3 : 1 - 6 :

1. యేసు మరల ప్రార్థనా మందిరములో ప్రవేశించెను. అచట ఊచచేయి గలవాడు ఒకడుండెను. 2. విశ్రాంతి దినమున యేసు అతనిని స్వస్థపరచునా? లేదా? అని అచటి జనులు కొందరు పొంచి, ఆయనపై నేరము మోపుటకు కాచుకొని ఉండిరి. 3. అపుడు ఆయన ఆ ఊచచేయి గలవానిని చూచి “ఇచటకు రమ్ము” అని వానితో పలికెను. 4. జనులను చూచి, “విశ్రాంతి దినమున మేలు చేయుటయా? లేక కీడు చేయుటయా? ప్రాణరక్షణ మొనర్చుటయా? లేక ప్రాణ నష్టమొనర్చుటయా? ఏది చేయదగినపని?” అని వారిని ప్రశ్నించెను. అందుకు వారు మౌనము వహించిరి. 5. అంతట ఆయన కోపముతో నలుదెసలు చూచి ఆ జనుల హృదయ కఠినమునకు చింతించి రోగితో “నీచేయి చాపుము” అనెను వాడట్లే చాపగా స్వస్థుడాయెను. 6. అంతట పరిసయులు వెలుపలకు వచ్చి, యేసును చంపుటకు తరుణోపాయమునకై హెరోదీయులతో వెంటనే ఆలోచనలు చేసిరి.

లూకా 6 : 6 -11 :

6. యేసు మరియొక విశ్రాంతి దినమున ప్రార్థనా మందిరమునకు వెళ్ళి ఉపదేశింప ఆరంభించెను. అచట కుడిచేయి ఊచ పోయిన వాడొకడుండెను. 7. విశ్రాంతి దినమున స్వస్థ పరచినచో యేసుపై నేరము మోపవచ్చునని ధర్మశాస్త్ర బోధకులు, పరిశయులు పొంచియుండిరి. 8. వారి ఆలోచనలను గ్రహించిన యేసు ఊచచేయి వానితో “లేచి మా మధ్యన నిలబడుము.” అనెను. వాడు అట్లే లేచి నిలబడెను. 9. ఆయన వారితో “విశ్రాంతి దినమున మేలు చేయుట ధర్మమా? కీడు చేయుట ధర్మమా? జీవితమును రక్షించుట న్యాయమా? 10. జీవితమును నాశనము చేయుట న్యాయమా? అని మిమ్ము ప్రశ్నించుచున్నాను.” అని చుట్టుప్రక్కల కలియచూచి, వానితో “నీ చేయి చాపుము” అనెను. వాడు అటులనే చేయి చాచెను. వాని చేయి బాగుపడెను. 11. అది చూచివారు వెళ్ళికోపముతో యేసును ఏమి చేయుదమా? అని మంతనములు సలుపసాగిరి.



11. యేసు నాయునులో వితంతువు కుమారుని బ్రతికించుట

లూకా 7 : 11 - 17 :

11. అటు పిమ్మట యేసు నాయును గ్రామమునకు వెళ్ళుచుండగా, శిష్యులును గొప్ప జనసమూహము ఆయనవెంట వెళ్ళుచుండిరి. 12. యేసు ఆ గ్రామ ముఖ ద్వారమును ప్రవేశించునప్పటికి జనులు ఒక యువకుని శవమును వెలుపలకు మోసికొని పోవుచుండిరి. అతడు ఆ గ్రామమునగల ఒక వితంతువునకు ఏకైక కుమారుడు ఆ గ్రామ ప్రజలు అనేకులు గుంపులు, గుంపులుగా వెంటనుండిరి. 13. ఆతల్లిని చూచి యేసు కనికరించి, ఆమెతో “ఏడవ వద్దమ్మా” అని పలికి, 14. ముందుకు సాగి పాడెను తాకెను. వెంటనే దానిని మోయుచున్నవారు నిలిచిపోయిరి. అప్పుడు యేసు “చిన్నవాడా లెమ్ము అని నీతో చెప్పుచున్నాను.” అనెను. 15. వెంటనే ఆమరణించినవాడు లేచి కూర్చుండి మాట్లాడ సాగెను. యేసు వానిని తల్లికి అప్పగించెను. 16. అందరు భయభ్రాంతులై “మనమధ్య ఒకగొప్ప ప్రవక్త వెలసెను. దేవుడు తన ప్రజలను దర్శింప వచ్చెను.” అని చెప్పుకొనుచు దేవుని స్తుతించిరి. యేసు గురించిన ఈ వర్తమానము యూదయాప్రాంతము అంతటను, పరిసర ప్రాంతములందు అంతటను వ్యాపించెను.



12. యేసు సముద్రముపై తుఫానును అణచివేయుట

మత్తయి 8 : 23 - 27 :

23. అంతట యేసు పడవ నెక్కగా ఆయన శిష్యులు ఆయనను వెంబడించిరి. 24. హఠాత్తుగా గాలి, వాన క్రమ్మి, పడవను ముంచెత్తునంతటి అలలు ఆ సముద్రములో చెలరేగెను. ప్రభువు ఆ సమయమున నిదురించు చుండెను. 25. శిష్యులు అప్పుడు ఆయనను మేలుకొలిపి “ప్రభూ! మేము నశించుచున్నాము. రక్షింపుము.” అని ప్రార్థింపగా, 26. యేసు వారితో “ఓ అల్ప విశ్వాసులారా! మీరు భయపడనేల?” అని పలికి లేచి గాలిని, సముద్రమును గద్దించెను. వెంటనే ప్రశాంతత చేకూరెను. 27. “గాలి, సముద్రము సైతము ఈయన ఆజ్ఞకులోబడినవి. ఈయన ఎంతటి మహానుభావుడు!” అని జనులు ఆశ్చర్యపడిరి.

మార్కు 4 : 35 - 41 :

35. ఆ దినము సాయం సమయమున, “మనము సరస్సు దాటి ఆవలి తీరమునకు పోవుదము రండు.” అని యేసు శిష్యులతో చెప్పెను. 36. అంతట శిష్యులు ఆజనసమూహమును వీడి యేసును పడవలో తీసికొని పోయిరి. మరికొన్ని పడవలు ఆయన వెంట వెళ్ళెను. 37. అప్పుడు పెద్ద తుపాను చెలరేగెను. అలలు పెద్ద ఎత్తున లేచి, పడవను చిందర వందర చేయుచు, దానిని ముంచివేయు నట్లుండెను. 38. అప్పుడు యేసు పడవ వెనుక భాగమున తలగడపై తలవాల్చి నిద్రించు చుండెను. శిష్యులు అప్పుడు ఆయనను నిద్రలేపి “గురువా! తమకు ఏమాత్రము విచారము లేనట్లున్నది. మేము చనిపోవు చున్నాము.” అనిరి. 39. అప్పుడు యేసు లేచి, గాలిని గద్దించి, “శాంతింపుము” అని సముద్రముతో చెప్పగా, గాలి అణగి గొప్ప ప్రశాంతత కలిగెను. 40. “మీరింత భయపడితిరేల? మీకు విశ్వాసములేదా.” అని వారిని మందలించెను. 41. అంతట శిష్యులు మిక్కిలి కలవర పడుతూ “గాలియు సముద్రము సయితము ఈయనకు లోబడుచున్నవి. ఈయన ఎవరో.” అని తమలో తామనుకొనిరి.

లూకా 8 : 22 - 25 :

22. ఒకరోజు యేసు శిష్యులతో సమీపముగా పడవనెక్కి వారితో “మనము సరస్సు ఆవలి తీరమునకు పోవుదము అనెను. వారు అట్లే పయనమైరి. 23. పడవపై వారు పోవుచుండగా యేసు అందు నిద్రించు చుండెను. అంతలో గాలి, వాన వీచినందున పడవ నీటితో నిండి పెద్ద ప్రమాదమునకు గురియయ్యెను. 24. అప్పుడు వారు యేసు దగ్గరకు వచ్చి ఆయనను నిదురనుండి మేల్కొల్పి “ప్రభూ! ప్రభూ! మేము నశించిపోవుచున్నాము.” అనిరి. యేసు మేలుకొని గాలిని, అలలను గద్దించగా అవి నిలిచిపోయి, ప్రశాంతత కలిగెను. 25. యేసు “మీ విశ్వాసము ఎక్కడ?” అని వారితో అనెను. అప్పుడు వారు భయపడుచు ఆశ్చర్యముతో “గాలియు అలలు సహితము ఈయనకు లోబడుచున్నవి. ఈయన ఎవరో” అని ఒకరితో ఒకరు చెప్పుకొనసాగిరి.



13. యేసు పిశాచ పీడితునకు స్వస్థత కలిగించి దయ్యములను

పండుల మందలోనికి పంపుట

మత్తయి 8 : 28 - 33 :

28. ఆవలి తీరమందలి గదరేనీయుల ప్రాంతమునకు యేసు చేరగా, దయ్యములు పట్టిన వారిద్దరు సమాధులలోనుండి వెలుపలకు వచ్చిరి. వారు ఉగ్రస్వరూపులు. వారున్న ఆమార్గమున పోవుటకు ఎవరికిని ధైర్యము చాలకుండెను. 29. “దేవుని కుమారుడా! మాతో నీకేమి పని? సమయము ఆసన్నము కాకమునుపే మమ్ము శిక్షింప వచ్చితివా?” అని, వారిద్దరు బిగ్గరగా కేకలు వేసిరి. 30. ఆ సమీపముననే ఒక పెద్ద పండులమంద మేత మేయుచుండెను. 31. “మమ్ములను ఇచట నుండి పారద్రోల దలచిన ఎడల, ఆపండుల మందలోనికి పోనిమ్ము” అని ఆ దయ్యములు యేసును కోరగా, 32. ఆయన “అట్లే పొండు” అని సెలవిచ్చెను. అంతట అవి వారిని విడిచిపెట్టి పండులలోనికి ప్రవేశించెను. వెంటనే నిట్ట నిలువున నున్న ఆ మిట్ట నుండి ఆపండులమంద సముద్రములో పడి మునిగి ఊపిరాడక చచ్చెను. 33. ఆ మంద కాపరులు పట్టణములోనికి పరుగెత్తి, జరిగిన విషయములనెల్ల ప్రజలకు వినిపించిరి. దయ్యములు పట్టినవారి విషయముకూడ తెలిపిరి.

మార్కు 5 : 1 - 20 :

1. పిదపవారు సరస్సునకు ఆవలనున్న గెరాసేనుల దేశము చేరిరి. 2. యేసు పడవనుండి దిగిన వెంటనే దయ్యము పట్టిన వాడు ఒకడు సమాధులలో నుండి ఆయనయొద్దకు వచ్చెను. 3. సమాధులలో నివసించుచున్నవానిని గొలుసులతో కూడ బంధింప ఎవరికిని సాధ్యము కాకుండెను. 4. అనేకపర్యాయములు వానిని ఇనపగొలుసులతో కాలుసేతులు కట్టివేసినను, వాడు ఆ గొలుసులను తెరిపివేయుచుండెను. కనుక, వాడు ఎవ్వరికిని స్వాధీనము కాకపోయెను. 5. ఇట్లువాడు రేయింబవళ్ళు సమాధుల యందును, కొండ కోనలయందు నివసించుచు, అరచు చుండెను. పలుగు రాళ్ళతో తనను తాను గాయపరచుకొనుచుండెను. 6. వాడు దూరమునుండియే యేసును చూచి, పరుగెత్తుకొనివచ్చి, పాదములపై బడి 7. ఎలుగెత్తి “సర్వోన్నతుడవగు దేవుని కుమారా! యేసూ! నాజోలి నీకేల? నన్ను హింసించవలదు. దేవుని సాక్షిగా ప్రాధేయపడుచున్నాను.” అని మొర పెట్టెను. 8. “ఓరీ! అపవిత్రాత్మా! వీని నుండి వెడలిపోమ్ము” అని ఆయన శాసించినందున అతడట్లు మొరపెట్టెను. 9. పిమ్మట ఆయన “నీపేరేమి?” అని వానిని ప్రశ్నించెను. వాడు అందులకు “నాపేరు దళము ఎందుకనగా మేము అనేకులము” అని జవాబిచ్చెను. 10. “మమ్ము ఈ దేశమునుండి తరిమి వేయవలదు” అని ఆయనను మిక్కిలి వేడుకొనెను. 11. అప్పుడు ఆకొండ ప్రాంతమున పెద్ద పండుల మంద ఒకటిమేయుచుండెను. 12. “మమ్ము అందరిని ఆపండులమందలో ప్రవేశింప అనుమతి దయచేయుడు” అని ఆ దయ్యములు ఆయనను ప్రార్థించెను. 13. ఆయన అట్లే అనుమతించెను. అంతట ఆ దయ్యములు ఆ పండులలో ప్రవేశించెను. రమారమి రెండువేల సంఖ్యగల ఆమంద నిట్టనిలువుగానున్న మిట్టనుండి సరస్సులో పడి మునిగి ఊపిరాడక చచ్చెను. 14. అప్పుడు పండులను మేపువారు పరుగెత్తిపట్టణములలో పరిసర పల్లెపట్టణలలో ఈ సమాచారమును ప్రచారము చేసిరి.

ఆ దృశ్యమును చూడ జనులు గుమిగూడి వచ్చిరి. 15. దయ్యము పట్టినవాడు వస్త్రములు ధరించి, స్వస్థుడై కూర్చుండి యుండుటను చూచి వారు భయపడిరి. 16. పండుల సంఘటనను దయ్యములు పట్టినవానికి జరిగినది చూచినవారు ఇతరులకు దానిని తెలియజేసిరి. 17. తమ ప్రాంతమును విడచి పొమ్మని వారు ఆయనను ప్రార్థించిరి. 18. అంతట యేసు పడవనెక్కునపుడు “నన్ను మీ వెంట రానిండు.” అని దయ్యము పట్టినవాడు ప్రార్థించెను. 19. అందుకు ఆయన సమ్మతింపక “నీవు నీ ఇంటికి, నీ బంధువుల యొద్దకుపోయి, ప్రభువు నిన్ను కనికరించి, నీకు చేసిన మేలును గూర్చి వారికి తెలియచెప్పుము” అని వానిని ఆజ్ఞాపించెను. 20. వాడుపోయి యేసు తనకు చేసిన ఉపకారమును గూర్చి దెకపోలి (అనగా పది పట్టణములు) ప్రాంతమున ప్రకటింప సాగెను. అందుకు వారు మిక్కిలి ఆశ్చర్యపడిరి.

లూకా 8 : 26 - 39 :

26. ఆ తరువాత వారు ఆవలి తీరమందు గలిలీయకు ఎదురుగా ఉన్న గెరాసేనుల ప్రాంతమునకు వచ్చిరి. 27. ఆయన తీరమున కాలు మోపగానే పిశాచ పీడితుడు ఒకడు కనిపించెను. వాడు చాల రోజులనుండి బట్టలు కట్టుకొనక, ఇంటిలో కాకుండ సమాధుల మధ్యలోనే నివసించు చుండెను. 28. వాడు యేసును చూడగానే ఆయన ఎదుట సాగిలపడి “సర్వాన్నతుడవగు దేవుని కుమారా! యేసు! నాతో నీకేమి పని? నన్ను హింసింప వలదని ప్రార్థించుచున్నాను” అని కేకలు పెట్టెను. 29. వానినుండి వెంటనే వెలికిరమ్మని ఆయన ఆ అపవిత్రాత్మును ఆదేశించెను. ఏలన అది పదే పదే వానిని ఆవహించుచుండెను. ప్రజలు వానిని ఇసుపగొలుసులతో కట్టి కాపలాలో ఉంచిరి. కాని వాడు తన బంధములను తెంపుకొనెడివాడు. అపుడు దయ్యము వానిని ఎడారికి తరుముకొని పోయెడిది. 30. “నీపేరేమి?” అని యేసు ప్రశ్నించెను. అనేక భూతములు వానిని ఆవహించి యుండుటచే వాడుతనపేరు ‘దశము’ అని చెప్పెను. 31. “మేము అగాధమున ప్రవేశించునట్లు ఆజ్ఞాపింపవలదు.” అని అవి ఆయనను అర్థించెను. 32. అపుడు అచట కొండ చరియపై పెద్ద పండులమంద ఒకటి మేయుచుండెను. “ఆ పండులలో ప్రవేశించుటకు మాకు అనుమతి నొసగుడు” అని దయ్యములు ప్రార్థింపగా యేసు అందుకు అనుమతించెను. 33. అపుడు ఆ భూతములు వానిని విడిచి పండులలోచొచ్చెను. వెంటనే అవి ఆకొండ చరియనుండి వేగముగా పరిగెత్తి సరస్సులోపడి, మునిగి చచ్చెను. 34. పండుల కాపరులు అది చూచి పరుగెత్తుకొనిపోయి పట్టణములలోను, పరిసర ప్రాంతములలోను ఈ విషయమును వెల్లడించిరి. 35. ప్రజలు ఈ వింతను చూచుటకై యేసు వద్దకు వచ్చి దయ్యములు పట్టినవాడు వస్త్రములు ధరించి స్వస్థుడై కూర్చుండి యుండుట చూచి భయభ్రాంతులైరి. 36. అంతకు ముందు అది చూచిన వారు దయ్యములనుండి వాడు ఎట్లు విముక్తుడై స్వస్థతనొందెనో వారికి వివరించిరి. 37. గెరాసేనులోని జనులెల్లరు మిక్కిలి భయపడి తమ్ము విడిచిపొమ్మని ఆయనను ప్రార్థించిరి. కనుక యేసు పడవ ఎక్కి తిరుగు ప్రయాణమాయెను. 38. దయ్యములనుండి విముక్తి పొందినవాడు “నన్ను మీతో ఉండనిండు.” అని ఆయనను వేడుకొనెను. 39. కాని యేసు వానితో “నీవు ఇంటికి పోయి దేవుడు నీకు చేసిన మహోపకారమును జనులకు తెలుపుము.” అనెను. వాడు వెళ్ళి యేసు తనకు కావించిన మహోపకారమును గూర్చి పట్టణమంతటను ప్రచారము గావించెను.



14. యేసు జన సమూహములో నుండి రక్తస్రావ రోగిని స్వస్థపరచుట

మత్తయి 9 : 20 - 22 :


20. అప్పుడు పండ్రెండేండ్ల నుండి యెడతెగక రక్తశ్రావమగుచు బాధపడుచున్న ఒక స్త్రీ వెనుకనుండి వచ్చి యేసు అంగీ అంచును తాకెను. 21. ఏలన, “యేసు వస్త్రమును తాకిన మాత్రమున నేను ఆరోగ్యవతిని అగుదును” అని ఆమె తలంచుచుండెను. 22. యేసు వెనుకకు తిరిగి ఆమెను చూచి, “కుమారీ! ధైర్యము వహింపుము. నీ విశ్వాసము నిన్ను స్వస్థపరచెను” అని పలుకగా ఆమె ఆ క్షణముననే ఆరోగ్యవంతురాలాయెను.

మార్కు 5 : 25 - 34 :

25. పండ్రెండు సంవత్సరములనుండి రక్తస్రావ వ్యాధితో బాధపడుచున్న ఒక స్త్రీ 26. ఎన్నో బాధలుపడి ఎందరో వైద్యులవద్ద చికిత్స పొందుటకై తనకు ఉన్నదంతయు వెచ్చించినను, ఆవ్యాధి ఏమాత్రము తగ్గకపోగా పెరిగెను. 27. ఆమె యేసును గూర్చి విని జన సమూహములో నుండి ఆయనవెనుకగా వచ్చి 28. “ఆయన వస్త్రములను తాకినంత మాత్రమున నేను స్వస్థురాలనగుదును” అని తలంచి ఆయన వస్త్రములను తాకెను. 29. వెంటనే రక్తస్రావము నిలిచిపోయెను. ఆమె తన శరీరములో ఆజబ్బునుండి స్వస్థత పొందినట్లు గుర్తించెను. 30. అప్పుడు తననుండి శక్తి వెలువడినదని యేసు గ్రహించి వెనుకకు తిరిగి “నా వస్త్రములను తాకినవారెవరు?” అని ఆ జనసమూహమును ప్రశ్నించెను. 31. “ఈ జనసమూహము తమపై పడుట చూచుచున్నారుగదా! నన్ను తాకినదెవరు’ అని ప్రశించుచున్నారేల?” అని శిష్యులు పలికిరి. 32. తనను తాకినది ఎవరో తెలిసికొనవలెనని ఆయన నలుదెసలు లేరిపార చూచెను. 33. తన స్వస్థతను గుర్తించిన ఆమె భయముతో గడగడ వణకుచు ఆయన పాదముపై బడి జరిగిన దంతయు విన్నవించెను. 34. అందుకాయన ఆమెతో “కుమారీ! నీ విశ్వాసము నిన్ను స్వస్థపరచెను. ఆరోగ్యవతివై సమాధానముతో పోయిరమ్ము” అని పలికెను.

లూకా 8 : 42 - 48 :

42. ఆయన పోవుచుండగా ప్రజలు త్రొక్కిసలాడుచు ఆయన వెంట వెళ్ళిరి. 43. పండ్రెండేండ్లనుండి రక్తస్రావమగుచు బాధపడుచున్న స్త్రీ ఒకతె తనకున్న ధనమంతయు వెచ్చించినను, ఏ వైద్యుని వలనను స్వస్థత పొందజాలక పోయెను. 44. వెనుక ప్రక్కగావచ్చి ఆమె యేసు అంగీ తాకెను. 45. “నన్నుతాకినది ఎవరు?” అని యేసు అడుగగా అందరు “మేము ఎరుగము” అనిరి. అప్పుడు పేతురు “బోధకూడా! నీ చుట్టును ప్రజలు కిక్కిరిసి యున్నారు గదా!” అనెను. 46. అందుకు యేసు “నన్ను ఎవరో తాకిరి. నాలోనుండి శక్తి వెలువడినది” అని పలికెను. 47. తాను ఇక రహస్యముగా ఉండజాలనని గ్రహించిన ఆ స్త్రీ వణుకుచు ఆయన పాదములపై పడి, తాను ఎందుకు ఆయనను తాకినదియును, వెంటనే ఎట్లు స్వస్థత పొందినదియును జనులందరి ఎదుట వివరించెను. 48. అప్పుడు ఆయన “కుమారీ! నీ విశ్వాసము నిన్ను స్వస్థ పరచినది. ఇక సమాధానముగా పొమ్ము” అనెను.



15. యేసు పాలనాధికారి కుమార్తెను, యాయీరు కుమార్తెను బ్రతికించుట

మత్తయి 9 : 18 - 19, 23 - 26 :

18. ఇట్లు మాట్లాడుచున్న యేసువద్దకు పాలనాధికారి ఒకడు వచ్చి, ఆయన ముందు మోకరించి, “నా కుమార్తె ఇప్పుడే మరణించినది. కాని, నీవు వచ్చి నీ హస్తమును ఆమెపై నుంచిన ఆమె బ్రతుకును” అని ప్రార్థించెను. 19. అప్పుడు యేసు లేచి, శిష్యసమేతముగా అతనిని వెంబడించెను. 23. యేసు ఆపాలనాధికారి ఇంటికి వెళ్ళెను. అచట పిల్లనగ్రోవిని ఊడెడివారిని, అలజడిగానున్న జనసమూహమును చూచి 24. మీరందరు ఆవలికిపోండు. ఈ బాలిక మరణించలేదు, నిదురించుచున్నది.” అని పలికెను. అందువలన వారందరు ఆయనను హేళన చేసిరి. 25. మూగియున్న జనసమూహమును వెలుపలకు పంపి యేసు లోపలకు వెళ్ళి ఆబాలిక చేతిని పట్టుకొనగా ఆ బాలిక లేచెను. 26. ఆవార్త ఆ ప్రాంతము అంతట వ్యాపించెను.

మార్కు 5 : 21 - 24, 35 - 43 :

21.పిదప యేసు పడవపై సరస్సు ఆవలి తీరమునకు వెళ్ళగా, జన సమూహము ఆయన యొద్దకు చేరెను. 22. అట్లు ఆయన సరస్సు తీరమున ఉండగా, ప్రార్థనామందిరాధ్యక్షులలో ఒకడగు యాయీరు అనువాడు వచ్చి, ప్రభువు పాదములపై పడి, 23. “ప్రభూ నాకుమార్తె మరణావస్థలో ఉన్నది. తామువచ్చి, ఆబాలికపై తమ హస్తములనుంచిన ఆమె స్వస్థతపొంది జీవించగలదు”. అని మిగుల బ్రతిమాలెను. 24. అంతట ఆయన అతనితో వెళ్ళుచుండగా గొప్ప జనసమూహము ఆయనను వెంబడించుచు పైపై బడుచుండెను 35.ఇంతలో ప్రార్థనామందిరాధ్యక్షుడగు యాయీరు ఇంటినుండి కొందరువచ్చి “నీ కుమార్తె మరణించినది. గురువును ఇంకను శ్రమపెట్టనేల?” అనిరి. 36. యేసు వారి మాటలను లక్ష్యపెట్టక, ఆమందిరాధ్యక్షునితో,“నీవు ఏమాత్రము అధైర్యపడకుము. విశ్వాసమునుకలిగి యుండుము” అని చెప్పెను. 37. పిదప పేతురును, యాకోబును, అతని సోదరుడగు యోహానును మాత్రము తన వెంట తీసికొని, 38.ఆ అధికారి ఇంటికి వెళ్ళెను.అచట జనసమూహము గొల్లన ఏడ్చుటయు, ప్రలాపించుటయు చూచి,39. ఆయన లోపలకు ప్రవేశించి, “మీరు ఏల ఇట్లు గోలగా ఏడ్చుచున్నారు? ఈ బాలిక నిద్రించుచున్నదిగాని చనిపోలేదు.” అని వారితో అనెను.40.అందుకువారు ఆయనను హేళన చేసిరి.అయినను యేసు అందరిని వెలుపలకు పంపి, ఆ బాలిక తల్లిదండ్రులతోను తన శిష్యులతోను బిడ్డ పరుండి యున్న గదిలో ప్రవేశించెను. 41.ఆబాలిక చెయ్యి పట్టుకొని “తలితాకూమీ” అనెను. “ఓబాలికా ! లెమ్మని నీతో చెప్పుచున్నాను.” అని ఈ మాటలకు అర్థము.42. వెంటనే ఆ బాలిక లేచి నడువసాగెను.ఆమె పండ్రెండేండ్ల ప్రాయముగలది.అది చూచిన జనులెల్లరు ఆశ్చర్యచకితులైరి.43.“దీనిని ఎవరికిని వెల్లడింపకుడు” అని యేసు వారిని గట్టిగా ఆజ్ఞాపించి, “ఆమెకు తినుటకు ఏమైన పెట్టుడు” అని చెప్పెను.

లూకా 8 : 40 - 42, 49 - 55 :

40.జన సమూహము యేసుకొరకు ఎదురు చూచుచుండెను. కనుక ఆయన తిరిగి వచ్చినపుడు వారు ఆయనకు స్వాగత మిచ్చిరి. 41. ప్రార్థనామందిర అధికారియగు యాయీరు వచ్చి యేసు పాదములపైబడి తన ఇంటికి రమ్మని ప్రార్థించెను.42.ఎందుకన,సుమారు పండ్రెండేండ్ల ప్రాయముగల అతని ఏకైక పుత్రిక మరణావస్థలో ఉండెను. ఆయన పోవుచుండగా ప్రజలు త్రొక్కిసలాడుచు ఆయన వెంట వెళ్ళిరి. 49. యాయీరు గృహమునుండి ఒకడు వచ్చి “మీకుమార్తె మరణించినది. ఇంకను గురువును శ్రమపెట్టకుడు” అని అతనితో చెప్పెను.50. యేసు ఆమాటలు విని యాయీరుతో “భయపడవలదు. విశ్వసించుము. నీ కుమార్తె స్వస్థత పొందును.” అనెను. 51. ఇంటికి వచ్చిన తరువాత పేతురు యాకోబు, యోహానులను ఆబాలిక తల్లిదండ్రులను తప్ప మరెవ్వరిని తన వెంటలోనికి రానీయలేదు. 52. అందరు ఆమెకొరకు ఏడ్చుచు, శోకించుచుండగా “మీరు ఏడవవద్దు. ఈబాలిక నిద్రించుచున్నది గాని చనిపోలేదు.” అని యేసువారితో పలికెను. 53. ఆ బాలిక చనిపోయినదని వారికి నిశ్చయముగా తెలియును.కనుక వారు ఆయనను హేళన చేసిరి. 54. కాని యేసు ఆమె చేయి పట్టుకొని “బాలికా లెమ్ము” అని చెప్పగా 55.వెంటనే ఆబాలికకు ప్రాణములు తిరిగి వచ్చి లేచి కూర్చుండెను. అప్పుడు ఆయన ఆమెకు తినుటకు ఏమైన పెట్టుడని అడేశించెను.56. ఆమె తల్లిదండ్రులు ఆశ్చర్యచకితులైరి.ఈ సంఘటన ఎవరికిని తెలుపవలదని

యేసు వారిని ఆజ్ఞాపించెను.



16. యేసు ఇద్దరు గ్రుడ్డివారికి దృష్టిదానము చేయుట

మత్తయి 9 : 27 - 31 :


27. అంతట యేసు ఆప్రాంతమును వీడి పోవుచుండగా, ఇద్దరు గ్రుడ్డివారు ఆయన వెంటబడి “దావీదు కుమారా! మమ్ము కరుణింపుము.” అని మొరపెట్టుకొనిరి. 28. యేసు ఇంట ప్రవేశించినపుడు ఆ గ్రుడ్డివారు ఆయన వద్దకు వచ్చిరి. అప్పుడు యేసు వారిని “నేను ఈపని చేయగలనని మీరు విశ్వసించుచున్నారా?” అని ప్రశ్నింపగా వారు “అవును ప్రభూ” అని పలికిరి. 29. అంతట ఆయన వారి నేత్రములను తాకి “మీరు విశ్వసించినట్లు జరుగునుగాక!” అని పలికెను. 30. వెంటనే వారు దృష్టిని పొందిరి. దీనిని ఎవరికిని తెలియనీయవలదని వారిని యేసు ఆజ్ఞాపించెను 31. కాని, వారు పోయి యేసు కీర్తిని దేశమంతట ప్రచారము గావించిరి.



17. యేసు మూగ వానిని స్వస్థపరచుట

మత్తయి 9 : 32 - 34 :

32. వారు పోవుచుండగా, పిశాచము పట్టి నోటమాట పడిపోయిన మూగవానిని ఒకనిని, కొందరు యేసు వద్దకు తీసికొని వచ్చిరి. 33. దయ్యము వెడలగొట్టబడినంతనే ఆ వ్యక్తి మాటలాడసాగెను. అప్పుడు అచటి ప్రజలు ఎల్లరు ఆశ్చర్యపడుచు, “యిస్రాయేలు జనులతో ఇట్టిది మేము ఎన్నడును ఎరుగము” అనిరి. 34. కాని పరిసయ్యులు, “పిశాచముల నాయకుని సహాయముతో ఇతడు పిశాచములను వెడలగొట్టుచున్నాడు” అని ఈసడించిరి.”



18. యేసు యెరూషలేములోని ‘బెత్సతా’ కోనేటి వద్ద వ్యాధిగ్రస్తుని స్వస్థపరచుట

యోహాను 5 : 1 - 15 :

1. ఆపిదప యూదుల పండుగ ఒకటి వచ్చెను. ఆనందర్భమున యేసు యెరూషలేమునకు వెళ్ళెను. 2. యెరూషలేములో గొర్రెల వాకిలి వద్ద ఒక కోనేరు కలదు. దానిని హీబ్రూ భాషలో ‘బెత్సతా’ అందురు. దానికి ఐదు మండపములు ఉన్నవి. 3. ఇచట పెక్కుమంది గ్రుడ్డి, కుంటి పక్షవాత రోగులు (ఆనీటి కదలికకై నిరీక్షించు చుండెడివారు. 4. అప్పుడప్పుడు దేవదూత దిగివచ్చి ఆ కోనేటి నీటిని కదలించును. నీరు కదలగనే మొదట అందులో దిగినవాడు ఎటువంటి వ్యాధినుండియైనను స్వస్థత పొందును). 5. ముప్పది ఎనిమిది ఏండ్లనుండి వ్యాధిపీడితుడు ఒకడు అక్కడ ఉండెను. 6. యేసు ఆ రోగిని చూచి, వాడు బహుకాలమునుండి అచట ఉన్నాడని గ్రహించి “నీవు స్వస్థత పొందగోరుచున్నావా?” అని అతనిని అడిగెను. 7. అందుకు అతడు “అయ్యా! నీరు కదలినప్పుడు నన్ను ఈ కోనేటిలో దించువాడు ఎవడునులేడు. నేను వెళ్ళబోవుసరికి మరియొకడు నాకంటె ముందు దిగుచున్నాడు” అని చెప్పెను. 8. “లెమ్ము నీపడకను ఎత్తుకొని నడువుము.” అని యేసు

అతనితో చెప్పెను. 9.వాడు తక్షణమే స్వస్థత పొంది తన పడకను తీసికొని నడవసాగెను. అది విశ్రాంతి దినము. 10. కావున యూదులు స్వస్థత పొందినవానితో “ఇది విశ్రాంతి దినము. నీవు పడకను మోయుటతగదు” అనిరి. 11. అందుకు వాడు “నన్ను స్వస్థపరచిన వ్యక్తి నాతో నీపడకను తీసికొని నడువుము, అని చెప్పెను” అనెను. 12. “పడకను తీసికొని నడువుము. అని నీతో చెప్పిన వ్యక్తి ఎవరు?” అని వారు ప్రశ్నించిరి. 13. ఆయన ఎవరో స్వస్థత పొందిన వానికి తెలియదు. ఏలయన, అక్కడ జనసమూహము ఉండుటచే యేసు అచటినుండి వెళ్లిపోయెను. 14. అటు తరువాత యేసు దేవాలయములో వానిని కనుగొని “ఇదిగో నీవు స్వస్థుడవైతివి. నీకు మరింత కీడు కలుగకుండుటకు ఇక పాపము చేయకుము” అని చెప్పెను. 15. అతడు వెళ్ళి యూదులతో “నన్ను స్వస్థపరచినది యేసు” అని చెప్పెను.



19. యేసు అనేక మంది స్త్రీలు, పిల్లలతో పాడు 5 వేలమంది పురుషులకు ఆహారము పెట్టుట

మత్తయి 14 : 13 - 21 :

13. యేసు ఈ వార్త విని, అచటి నుండి పడవనెక్కి నిర్జన ప్రదేశమునకు ఒంటరిగా ప్రయాణమాయెను. ప్రజలు ఈ వార్త విని తమ పట్టణములనుండి బయలుదేరి సరస్సు తీరమున కాలినడకన ఆయనను వెంబడించిరి. 14. యేసు ఒడ్డుచేరి గొప్ప జనసమూహమును చూచి, జాలిపడి వారిలోని వ్యాధిగ్రస్తులను స్వస్థపరచెను. 15. సాయం సమయమున శిష్యులు ఆయన సముఖమునకు వచ్చి “ఇది నిర్జన ప్రదేశము వేళ అతిక్రమించినది. ఇక వారిని పంపివేయుడు. పల్లె పట్టులకు వెళ్ళి, వారికి కావలసిన ఆహార పదార్థములను సమకూర్చుకొందురు.” అని మనవి చేసిరి. 16. అప్పుడు యేసు “వీరిని పంపి వేయవలసిన అవసరములేదు. మీరే వీరికి భోజన సదుపాయములు చేయుడు.” అని శిష్యులతో అనెను. 17. “మావద్ద ఐదు రొట్టెలు, రెండు చేపలు తప్ప మరేమియులేవు” అనివారు ప్రత్యుత్తర మిచ్చిరి. 18. “వాటిని ఇచటకు తీసికొనిరండు” అని

చెప్పి 19.యేసు ఆ జనసమూహములను పచ్చిక బయళ్లమీద కూర్చుండుడని ఆజ్ఞాపించెను. ఆ ఐదు రొట్టెలను రెండు చేపలను తీసికొని ఆకాశమువైపు చూచి వాటిని ఆశీర్వదించి, త్రుంచి శిష్యులకిచ్చెను. 20. వారందరు భుజించి సంతృప్తి చెందిన మీదట మిగిలిన ముక్కలను పండ్రెండు గంపలనిండ ఎత్తిరి. 21.భుజించి సంతృప్తి చెందిన వారిలో స్త్రీలు, పిల్లలుకాక, దాదాపు ఐదువేలమంది పురుషులు ఉన్నారు.

మార్కు 6 : 30 - 44 :

30.శిష్యులు యేసు వద్దకు వచ్చి, తమ ప్రేషిత కార్యములను, బోధలను తెలియజేసిరి. 31. గొప్ప జనసమూహము వారిని చూచుటకై వచ్చుచున్నందున ఆ గురు శిష్యులకు భుజించుటకైనను అవకాశము లేకపోయెను. అందుచే ఆయన వారితో “మీరు ఏకాంత స్థలమునకు వచ్చి కొంత తడవు విశ్రాంతి తీసికొనుడు” అని చెప్పిరి. 32. అంతట వారందరు ఒక పడవనెక్కి సరస్సు దాటి, ఒక నిర్జనస్థలమునకు వెళ్ళిరి. 33. అయినను వారు వెళ్ళుచుండగా చూచి అనేకులు అన్ని నగరములనుండి వారికంటే ముందుగా ఈ స్థలమునకు కాలినడకతో వచ్చి చేరిరి. 34. యేసు పడవను దిగి, జనసమూహమును చూచి కాపరిలేని గొఱ్రలవలె నున్న వారిపై కనికరము కలిగి వారికి అనేక విషయములను బోధింప ఆరంభించెను. 35. వేళ అతిక్రమింపగా, శిష్యులు ఆయనను సమీపించి, “ఇది నిర్జన ప్రదేశము ఇప్పటికే చాల ప్రొద్దుపోయినది. 36. “ఇక మీరిని పంపివేయుడు పరిసరమునగల పల్లెపట్టణములకు వెళ్ళి వారికి కావలసిన భోజనపదార్థములను చూచుకొందురు” అని విన్నవించిరి. 37. అప్పుడు యేసు “మీరే మీరికి కావలసిన భోజన సదుపాయములను చేయుడు”. అని చెప్పెను. అందుకు వారు “మేము వెళ్ళి రెండువందల దినారములను వెచ్చించి, రొట్టెలను కొని మీరందరికి పంచిపెట్టమందురా?” అని అడిగిరి. 38. మీ యొద్ద ఎన్ని రొట్టెలు ఉన్నవో పోయి చూడుడు.” అని ఆయన అడుగగా, వారు విచారించిన పిదప “ఐదు రొట్టెలు, రెండు చేపలు ఉన్నవి”. అని చెప్పిరి. 39. అంతట యేసు, ఆ జనసమూహమును “పచ్చిక బయళ్లపై పంక్తులుదీరి కూర్చుండుడు” అని ఆజ్ఞాపించెను. 40. అప్పుడు ఆ జనులు నూరు నూరుగా ఏబది, ఏబదిగా పంక్తులు దీరి కూర్చుండిరి. 41. ఆయన ఐదు రొట్టెలను రెండు చేపలను అందుకొని, ఆకాశమువైపు కన్నులెత్తి, కృతజ్ఞతావందనములు సలిపి, ఆశీర్వదించి, రొట్టెలను త్రుంచి “జనులకు వడ్డింపుడు” అని శిష్యులకు అందించెను. అట్లే ఆ రెండు చేపలను అందరకు వడ్డన చేయించెను. 42. అందరూ సంతృప్తిగా భుజించిరి, 43. పిదప శిష్యులు మిగిలిన రొట్టెముక్కలను, చేపముక్కలు ప్రోగుచేసి పండ్రెండు గంపలకు నింపిరి. 44. భుజించిన వారు ఐదువేలమంది పురుషులు.

లూకా 9 : 10 - 17 :

10. శిష్యులు తిరిగివచ్చి తాముచేసిన పనులన్నియు వివరించిన పిదప ఆయన వారిని మాత్రమే వెంట బెట్టుకొని బెత్నయిదా గ్రామమునకు వెళ్ళెను. 11. జనసమూహములు ఈ విషయమును తెలిసికొని వారిని వెంబడించెను. యేసు వారిని చేరబిలిచి దేవుని రాజ్యమును గురించి వివరించుచు రోగులను స్వస్థపరచెను. 12. ప్రొద్దుగ్రుంక నారంభించినపుడు ఇద్దరు శిష్యులు ఆయన వద్దకు వచ్చి, “ఇది నిర్జన ప్రదేశము. ఇక మీరిని పంపివేయుడు. పల్లెపట్టణములకు వెళ్ళి, వారికి కావలసిన భోజన వసతులను చూచుకొందురు” అని ఆయనతో చెప్పిరి. 13. “మీరే మీరికి భోజనము పెట్టుడు” అని

ఆయన పలుకగా మాయొద్ద ఉన్నవి ఐదు రొట్టెలు, రెండు చేపలు మాత్రమే. మేము పోయి, వీరికి అందరకు కావలసిన ఆహార పదార్థములు కొని తెత్తుమా?” అని శిష్యులు అడిగిరి. 14. అచట రమారమి ఐదువేలమంది పురుషులుండిరి. వారిని పంక్తులు తీర్చి, పంక్తికి ఏబడి మంది చొప్పున కూర్చుండబెట్టుడని ఆయన శిష్యులతో చెప్పగా 15. వారు అట్లే కూర్చుండ బెట్టిరి. 16.పిమ్మట యేసు ఆ ఐదు రొట్టెలను, రెండు చేపలను తీసికొని, ఆకాశమువైపు చూచి, వానిని ఆశీర్వదించి, తుంచి ‘ప్రజలకు వడ్డింపుడు’ అని శిష్యులకు ఇచ్చెను. 17. వారందరు భుజించి సంతృప్తిపడిన పిదప మిగిలిన ముక్కలను శిష్యులు పండ్రెండు గంపలకు ఎత్తిరి.

యోహాను 6 : 1 - 15 :

1.ఆ పిదప యేసు ‘తిబేరియా’ అనెడి గలీలియ సరస్సుదాటి ఆవలి తీరమునకు వెళ్ళెను. 2. రోగులపట్ల ఆయన చేసిన అద్భుత చిహ్నములు చూచి గొప్ప జనసమూహము ఆయనను వెంబడించెను. 3.యేసు పర్వతమును ఎక్కి శిష్యులతో అక్కడ కూర్చుండెను. 4.అప్పుడు యూదుల పాస్కాపండుగ సమీపించినది. 5. యేసు కనులెత్తి గొప్ప జనసమూహము తన యొద్దకు వచ్చుట చూచి, ఆయన ఫిలిప్పుతో “వీరు భుజింప వలసిన ఆహార పదార్థములను మనము ఎక్కడనుండి కొని తెచ్చెదము?” అనెను. 6.ఫిలిప్పును పరీక్షించుటకై యేసు అట్లు పలికెను. ఏలయన, తానేమి చేయబోవుచున్నది ఆయనకు తెలియును. 7. “ఒక్కొక్కరికి కొంచెము వడ్డించుటకైనను రెండు వందల వరహాల రొట్టె కూడ చాలవు.” అని ఫిలిప్పు ఆయనకు సమాధానమిచ్చెను. 8. ఆయన శిష్యులలో ఒకడు, సీమోను పేతురు సోదరుడు అంద్రెయ 9. ఇక్కడ ఒక బాలునివద్ద ఐదు యవ (ధాన్యపు) రొట్టెలు, రెండు చేపలు కలవు. కాని ఇంతమందికి ఇవి ఏమాత్రమూ?” అని పలికెను. 10.యేసు “అందరను భోజనమునకు కూర్చుండ బెట్టుడు” అనెను. అచట ఇంచుమించు ఐదువేల మంది పురుషులు ఉండిరి. వారు అక్కడ పచ్చిక మీద కూర్చుండిరి. 11. అప్పుడు యేసు రొట్టెను తీసికొని, ధన్యవాదములు అర్పించి కూర్చున్నవారికి వడ్డించెను. అట్లే చేపలను కూడ వారికి తృప్తి కలుగునంతగా వడ్డించెను. 12. వారు తృప్తిగా భుజించిన పిదప యేసు శిష్యులతో “యేమియు వ్యర్థము కాకుండ మిగిలిన ముక్కలను ప్రోగుచేయుడు” అని చెప్పెను. 13.వారు భుజించిన పిదప ఐదు రొట్టెలలో మిగిలిన ముక్కలను పండ్రెండు గంపలకు నింపిరి. 14. ప్రజలు యేసు చేసిన ఈ అద్భుత చిహ్నమును చూచి “వాస్తవముగా ఈ లోకమునకు రానున్న ప్రవక్త ఈయనయే” అని చెప్పిరి. 15.ప్రజలు తన్ను బలవంతముగా రాజును చేయనున్నారని తెలిసికొని, యేసు మరల ఒంటరిగా పర్వతముపైకి వెళ్ళెను.



20. యేసు నీటిపై నడచుట

మత్తయి 14 : 22 - 33 :

22. యేసు తాను జనసమూహములను పంపివేయులోగా శిష్యులను పడవనెక్కి తనకంటెముందుగా ఆవలి దరికి చేరవలయునని ఆజ్ఞాపించెను. 23. ఆ జనసమూహములను పంపివేసిన పిమ్మట యేసు ప్రార్థించుకొనుటకై ఏకాంతముగా కొండమీదికి వెళ్ళెను. సాయం సమయము వరకు ఆయన ఏకాంతముగా అచటనే ఉండెను. 24. ఇంతలో గాలి ప్రతికూలముగా వీచుటవలన పడవ అలలలో కొట్టుకొని చాల దూరము పోయెను. 25. వేకువ జామున యేసు నీటిపై నడుచుచు వారి వద్దకు వచ్చెను. 26. అది చూచిన శిష్యులు భయ భ్రాంతులై “ఇది భూతము” అని కేకలు వేసిరి. 27. వెంటనే యేసు వారితో “భయపడకుడు, ధైర్యము వహింపుడు నేనే కదా.” అని పలికెను. 28. పేతురు అంతట “ప్రభూ! నిజముగా నీవే అయిన నీటి మీద నడచి నీయొద్దకు వచ్చుటకు నాకు ఆజ్ఞ యిమ్ము” అనెను. 29. ఆయన రమ్మనగానే పేతురు ఆపడవదిగి, నీటిపై నడచి ఆయన యొద్దకు వచ్చుచుండెను. 30. కాని ఆ పెనుగాలికి భయపడెను. నీటిలో మునిగిపోవుచు “ప్రభూ! నన్ను రక్షింపుము” అని కేకలు వేయసాగెను. 31. వెంటనే ప్రభువు చేయి చాచి పట్టుకొని “అల్ప విశ్వాసీ! నీవేల సందేహించితి?” అనెను. 32. అంతట వారు పడవ నెక్కగా గాలి అణగిపోయెను. 33. పడవలోనున్న శిష్యులు “నీవు నిజముగా దేవుని కుమారుడవు” అని పలికి ఆయనను ఆరాధించిరి.

మార్కు 6 : 45 - 52 :

45. పిమ్మట యేసు తాను ఆ జనసమూహమును పంపివేయునంతలో శిష్యులు ఒక పడవపై ఎక్కి ఆవలితీరమందలి ‘బెత్సయిదా’పురము చేరవలెనని చెప్పెను. 46. వారిని పంపిన పిదప ప్రార్థించుటకై యేసు పర్వత ప్రాంతమునకు వెళ్ళెను. 47. సాయం సమయమునకు ఆపడవ సరస్సు మధ్యకు చేరెను. యేసు మాత్రము తీరముననే ఒంటరిగా ఉండెను. 48. గాలి ఎదురుగా వీచుచుండుటచే పడవను నడుపుట యందు శిష్యులు మిక్కిలి శ్రమపడుటను ఆయన చూచెను.

నేకువ జామున ఆయన వారిని దాటిపోవలయునని, నీటిపై నడుచుచు వారిచెంతకు వచ్చెను. 49. అట్లు సముద్రముపై నడచివచ్చు యేసును చూచి, 'భూతమని' తలంచి, వారు కేకలు వేసిరి. 50. ఏలయన వారు ఆయనను చూచి కలవరపడిరి. వెంటనే ఆయన వారిని పలుకరించుచు, "ధైర్యము వహింపుడు. నేనే కదా! భయపడకుడు" అనెను. 51. అంతట ఆయన వారి పడవ ఎక్కగా ఆపెనుగాలి శాంతించెను. అందుకు వారు మిగుల ఆశ్చర్యపడిరి. 52. వారు ఐదు రొట్టెల అద్భుతములోని ఆంతర్యమును గ్రహింపలేకపోయిరి. ఏలయన వారి హృదయములు కఠినమాయెను.

యోహాను 6 : 16 - 21 :

16. సందెవేళకు ఆయన శిష్యులు సరస్సు తీరమునకు వచ్చి 17. పడవను ఎక్కి సరస్సు అవలివైపున ఉన్న కఫర్నామునకు పయనమైరి. అంతలో చీకటి కమ్మెను. కాని యేసు వారి యొద్దకు ఇంకను రాలేదు. 18. పెనుగాలి వలన సరస్సు నందు అలలు చెలరేగెను. 19. వారు మూడు నాలుగు మైళ్ళు పయనించిన పిమ్మట యేసు సముద్రముపై నడచుచు పడవను సమీపించుటను చూచి భయభ్రాంతులైరి. 20. కాని యేసు వారితో "నేనే భయపడకుడు" అని చెప్పెను. 21. వారు ఆయనను పడవలోనికి ఎక్కించుకొన కోరిరి. ఇంతలో పడవ, వారు వెళ్ళవలసిన స్థలమునకు వచ్చి చేరెను.



21. గెన్నెసరేతు ప్రాంతీయ ప్రజలు అనేకమంది యేసు వస్త్రమును తాకినంతనే స్వస్థత పొందుట

మత్తయి 14 : 34 - 36 :

34. వారు దరికిచేరి గెన్నెసరేతు ప్రాంతమునకు వచ్చిరి. 35. అచట జనులు ఆయనను గుర్తించినపుడు పరిసర ప్రాంతమంతటికి ఆవార్తను పంపి వ్యాధిగ్రస్థులనందరిని ప్రభు సన్నిధికి

తీసికొనివచ్చిరి. 36.వారిని కనీసము ఆయన అంగీ అంచునైనను తాకనీయుము అని ఆయనను ప్రార్థించిరి. అట్లు తాకిన వారెల్లరు స్వస్థత పొందిరి.

మార్కు 6 : 53 - 56 :

53.వారు సరస్సును దాటి గెన్నెసరేతు ప్రాంతము చేరి, పడవను అచట కట్టి వేసిరి. 54.వారు పడవనుండి వెలుపలికి వచ్చిన వెంటనే, అచటి జనసమూహము ఆయనను గుర్తించెను. 55.పిమ్మట వారు పరిసర ప్రాంతములకెల్ల పరుగెత్తి ఆయన ఉన్న స్థలమునకు పడకలపై రోగులను మోసికొని వచ్చిరి. 56. గ్రామములలోగాని, పట్టణములలోగాని, మారుమూల పల్లెలలోగాని యేసు ఎచట ప్రవేశించినను జనులు సంతలలో, బహిరంగ స్థలములలో రోగులనుంచి, ఆయన వస్త్రముల అంచును తాకనిమ్మని ఆయనను ప్రార్థించుచుండిరి. అట్లు ఆయనను తాకిన వారందరు స్వస్థత పొందుచుండిరి.



22. యేసు కననీయ స్త్రీ కుమార్తె నుండి దయ్యమును వెడలగొట్టుట

మత్తయి 15 : 21 - 28 :

21. యేసు అటనుండి తూరు, సీదోను పట్టణముల ప్రాంతమునకు వెళ్ళెను. 22. ఆ ప్రాంతమున నివసించుచున్న కననీయ స్త్రీ ఒకతె ఆయన వద్దకు వచ్చి, “ప్రభూ! దావీదు కుమారా! నాపై దయ చూపుము. నాకుమార్తె దయ్యము పట్టి మిక్కిలి బాధపడుచున్నది.” అని మొరపెట్టుకొనెను. 23. ఆయన ఆమెతో ఒక్క మాటైనను మాట్లాడలేదు. అప్పుడు ఆయన శిష్యులు సమీపించి “ఈమె మన వెంటబడి అరచుచున్నది. ఈమెను పంపివేయుడు” అనిరి. 24. నేను యిస్రాయేలు వంశమున చెదరిపోయిన గొఱలకొరకు మాత్రమే పంపబడితిని అని ఆయన సమాధానమిచ్చెను. 25. అప్పుడు ఆమెవచ్చి, ఆయన పాదములపై పడి “ప్రభూ! నాకు సాయపడుము” అని ప్రార్థించెను. 26. “బిడ్డల రొట్టెలను కుక్క పిల్లలకు వేయ తగదు.” అని ఆయన సమాధానమిచ్చెను. 27. అందుకు ఆమె,

“అది నిజమే ప్రభూ! కాని తమ యజమానుని భోజనపు బల్ల నుండి క్రిందపడిన రొట్టెముక్కలను కుక్కపిల్లలును తినునుగదా!” అని బదులు పలికెను 28.యేసు ఇది విని “అమ్మా! నీ విశ్వాసము మెచ్చదగినది. నీకోరిక నెరవేరునుగాక” అనెను. ఆ క్షణముననే ఆమె కుమార్తె స్వస్థత పొందెను.

మార్కు 7 : 24 - 30 :

24.అప్పుడు ఆయన ఆస్థలమును వీడి, తూరు, సీదోను ప్రాంతములకు వెళ్లెను. ఆయన ఒక గృహమున ప్రవేశించి, అచట ఎవరికి తెలియకుండ ఉండగోరెను. కాని అది సాధ్యపడలేదు. 25. అపవిత్రాత్మ పట్టిన చిన్న కుమార్తె గల ఒక స్త్రీ ఆయనను గూర్చి విని వచ్చి, ఆయన పాదములపై బడెను. 26.దయ్యము పట్టిన తన కుమార్తెను స్వస్థపరుప ప్రార్థించెను. ఆమె గ్రీసు దేశీయురాలు, సిరోపెనిష్యాలో పుట్టినది.27. అందుకు యేసు “బిడ్డలు మొదట తృప్తి చెందవలెను. బిడ్డల రొట్టెలు తీసి కుక్కపిల్లలకు వేయతగదు” అని పలికెను. 28.అప్పుడు ఆమె “అది నిజమేస్వామీ! కాని బిడ్డలు పడవేయు రొట్టెముక్కలను భోజనపు బల్ల క్రింద ఉన్న కుక్కపిల్లలును తినును గదా!” అని బదులు పలికెను. అందుకు ఆయన, “నీ సమాధానము మెచ్చదగినది. నీ కుమార్తె స్వస్థత పొందినది. ఇక నీవు పోయిరమ్ము” అని చెప్పెను. 30.అంతట ఆమె ఇంటికి వెళ్ళి దయ్యము వదలిపోయినందున తన కుమార్తె ప్రశాంతముగ పరుండి యుండుట చూచెను.




23. యేసు మూగ, చెవిటి వానిని స్వస్థపరచుట

మార్కు 7 : 31 - 37 :

31.పిమ్మట యేసు తూరు ప్రాంతమును వీడి, సీదోను, దెకపోలి ప్రాంతముల మీదుగా గలిలీయ సరస్సు తీరమున చేరెను. 32. అప్పుడు అచటి జనులు మూగ, చెవిటి వానిని ఆయన యొద్దకు తీసికొని వచ్చి, వాని మీద ఆయన హస్తము నుంచుమని ప్రార్థించిరి. 33. యేసు వానిని జనసమూహమునుండి ప్రక్కకు తీసికొనిపోయి, వాని చెవులలో తన వేళ్ళు పెట్టి, ఉమ్మి నీటితో

వాని నాలుకను తాకి 34. ఆకాశము వైపు కన్నులెత్తి, నిట్టూర్చి “ఎప్పుతా” అనెను. అనగా “తెరువబడుము” అని అర్థము. 35. వెంటనే వాని చెవులు తెరువబడెను. నాలుక పట్లు సడలి వాడు తేలికగా మాటాడసాగెను. 36. “ఇది ఎవరితో చెప్పరాదు” అని ఆయన వారిని ఆదేశించెను. ఆయన వలదన్న కొలదిమరింత ఎక్కువగా దానిని వారు ప్రచారము చేసిరి. 37. “చెవిటివారు వినునట్లుగా, మూగవారు మాటాడునట్లుగా సమస్థమును ఈయన చక్కపరచియున్నాడు” అని అందరును మిక్కిలి ఆశ్చర్యపడిరి.



24. యేసు స్త్రీలు, పిల్లలు మరియు నాలుగు వేలమంది పురుషులకు భోజనము పెట్టుట

మత్తయి 15 : 32 - 39 :

32. అనంతరము యేసు తన శిష్యులను పిలిచి “ఈ జనులు మూడు దినములనుండి ఇక్కడ ఉన్నారు. వీరికి తినుటకు ఏమియులేదు. వీరిని చూడ నాకు జాలి కలుగుచున్నది. వీరు మార్గమధ్యమున అలసిసొలసి పడిపోవుదురేమో! వీరిని పస్తుగా పంపివేయుట నాకు ఇష్టములేదు” అనెను. 33. అప్పుడు శిష్యులు “ఈఎడారిలో ఇంతటి జనసమూహమునకు కావలసినంత ఆహారము మనము ఎచటనుండి కొని రాగలము?” అని పలికిరి. 34. అంతట యేసు “మీ యొద్ద ఎన్నిరొట్టెలు ఉన్నవి?” అని వారిని అడిగెను. “ఏడు రొట్టెలు కొన్ని చిన్న చేపలు ఉన్నవి.” అని శిష్యులు పలికిరి. 35. ఆయన జనసమూహమును నేలమీద కూర్చుండుడని ఆజ్ఞాపించెను. 36. పిమ్మట ఆయన ఆయేడు రొట్టెలను చేపలను తీసికొని ధన్యవాదములు అర్పించి, త్రుంచి, తన శిష్యులకు ఈయగా వారు ఆ జనసమూహమునకు పంచిపెట్టిరి. 37. వారు అందరు భుజించి తృప్తి చెందిరి. పిమ్మట మిగిలిన ముక్కలను ఏడు గంపలనిండ ఎత్తిరి. 38. స్త్రీలు, పిల్లలు మినహా భుజించినవారు నాలుగు వేలమంది పురుషులు. 39. తరువాత యేసు జనసమూహాను పంపివేసి పడవనెక్కి మగదాసు ప్రాంతమునకు వెళ్లెను.

మార్కు 8 : 1 - 13 :


1.మరియొక మారు మహా జనసమూహము ఆయన యొద్దకు వచ్చెను. కాని, వారు భుజించుటకు ఏమియు లేనందున, తన శిష్యులను పిలచి వారితో, 2.నేటికి మూడు రోజులనుండి వీరు నా యొద్ద ఉన్నారు. వీరికి భుజించుటకు ఏమియులేదు. అందువలన నాకు జాలి కలుగుచున్నది. 3.పస్తులతో వీరిని పంపివేసినచో వీరు మార్గమధ్యమున సొమ్మసిల్లి పోవుదురు. ఏలయన వీరిలో కొందరు చాలదూరమునుండి వచ్చిరి” అని పలికెను. 4.అందుకు ఆయన శిష్యులు “ఈఎడారిలో మనము ఎక్కడనుండి కావలసిన రొట్టెలను తెచ్చి వీరిని తృప్తిపరచగలము?” అని ప్రత్యుత్తరమిచ్చిరి. 5. మీ యొద్ద ఎన్ని రొట్టెలున్నవి? అని ఆయన ప్రశ్నింపగా “ఏడు రొట్టెలున్నవి?” అనివారు సమాధానమిచ్చిరి. 6.అంతట యేసు ఆ జనసమూహమును అచట కూర్చుండ ఆజ్ఞాపించి, ఆ ఏడు రొట్టెలను అందుకొని దేవునికి కృతజ్ఞతా స్తోత్రములు చెల్లించి, వానిని త్రుంచి, వడ్డించుటకై తన శిష్యులకు ఇచ్చెను. వారట్లే వడ్డించిరి. 7.వారి యొద్దనున్న కొన్ని చిన్న చేపలను ఆయన ఆశీర్వదించి, వానిని కూడ వడ్డింప ఆజ్ఞాపించెను. 8.వారెల్లరు సంతృప్తిగా భుజించిన పిమ్మట శిష్యులు మిగిలిన ముక్కలను ప్రోగుచేసి, ఏడు గంపలు నింపిరి. 9.ఆ భుజించినవారు రమారమి నాలుగు వేలమంది. 10.పిమ్మట ఆయన వారిని పంపివేసి, వెంటనే ఒక పడవను ఎక్కి శిష్యులతో ‘దల్మనూతా’ ప్రాంతమునకు వెళ్ళెను. 11.కొందరు పరిసయులు యేసు వద్దకు వచ్చి ఆయనను శోధించుచు “పరలోకమునుండి ఒక గురుతును చూపుము.” అని ఆయనతో వాదింప సాగిరి. 12. అందుకు ఆయన వేదనతో నిట్టూర్చి “ఈతరము వారు ఏల ఒక గురుతును కోరుచున్నారు? వారికి ఎట్టి గురుతును ఈయబడదని నిశ్చయముగా చెప్పుచున్నాను”. అనెను. 13. ఆయన అచటనుండి పడవనెక్కి సరస్సు ఆవలి తీరమునకు సాగిపోయెను.



25. బెత్సయిదా గ్రామములో యేసు ఒక గ్రుడ్డివానికి దృష్టి దానము చేయుట

మార్కు 8 : 22 - 26 :

22. అంతట వారు బెత్సయిదా గ్రామము చేరిరి. అచట కొందరు ప్రజలు ఒక గ్రుడ్డివానిని యేసు వద్దకు తీసికొనివచ్చి, వానిని తాకవలయునని ఆయనను ప్రార్థించిరి. 23. యేసు వానిని చేయిపట్టుకొని, ఊరి వెలుపలకు తీసికొనిపోయి, వాని కన్నులను ఉమ్మి నీటితో తాకి, తనచేతులను వానిపై ఉంచి “నీవు చూడగలుచున్నావా?” అని ప్రశ్నించెను. 24. వాడు కనులెత్తి “నాకు మనుషులు కనిపించుచున్నారు. కాని నా దృష్టికి వారు చెట్లవలె ఉండి నడచుచున్నట్లు కనిపించుచున్నారు” అని సమాధాన మిచ్చెను. 25. యేసు మరల వాని కన్నులను తాకి సూటిగా వానివైపు చూడగా, వాడు స్వస్థుడై అంతయు స్పష్టముగా చూడగలిగెను. 26. “తిరిగి ఆ ఊరు వెళ్ళవద్దు” అని యేసు వానిని ఆజ్ఞాపించి ఇంటికి పంపివేసెను.



26. యేసు పుట్టు గ్రుడ్డివానికి దృష్టి దానము చేయుట

యోహాను 9 : 1 - 13 :

1. యేసు మార్గమున పోవుచు ఒక పుట్టు గ్రుడ్డివానిని చూచెను. 2. ఆయన శిష్యులు “బోధకుడా! వీడు గ్రుడ్డివాడుగా పుట్టుటకు ఎవరు పాపము చేసిరి? వీడా? వీని తల్లిదండ్రులా?” అని యేసును అడిగిరి. 3. అందుకు యేసు “వీడుగాని, వీని తల్లిదండ్రులుగాని పాపము చేయలేదు. దేవుని కార్యము వీనియందు బయలు పడుటకై వీడు గ్రుడ్డివాడుగా పుట్టెను. 4. పగటి వేళనే నన్ను పంపిన వాని పనులు మనము చేయుచుండవలయును. రాత్రి దగ్గర పడుచున్నది. అప్పుడు ఎవడును పని చేయలేడు. 5. ఈలోకమున నేను ఉన్నంతకాలము నేను లోకమునకు వెలుగును” 6. అని పలికి, నేల మీద ఉమ్మివేసి, ఆ ఉమ్మితో మట్టిని కలిపి, ఆ మట్టిని గ్రుడ్డివాని కనులమీద రాసి, 7. “వెళ్ళి ‘సిలోయము’ కోనేటిలో కడుగుకొనుము.” అని చెప్పెను. (సిలోయము అనగా పంపబడినవాడు

అని అర్థము) ఆగ్రుడ్డివాడు వెళ్ళి కడుగుకొని, చూపును పొంది, తిరిగి వచ్చెను. 8. అప్పుడు వాని ఇరుగు పొరుగు వారును అంతకు పూర్వము వాడు భిక్షమెత్తుటను చూచినవారును “కూర్చుండి భిక్షమడుగుకొనువాడు వీడుకాదా?” అనిరి. 9. కొందరు “అవును వీడే” అనిరి. మరికొందరు “వీడు వానివలె ఉన్నాడు” అనిరి. కాని, వాడు మాత్రము “అతనిని నేనే” అని చెప్పెను. 10. “నీ కళ్లు ఎట్లు తెరవబడినవి?” అనివారు అడిగిరి. 11. అందుకు వాడు “యేసు అను మనుష్యుడు మన్ను కలిపి, నా కన్నుల మీద రాసి, వెళ్ళి సిలోయములో కడుగుకొనుము. అని చెప్పెను. నేను వెళ్ళి కడుగు కొనగా నాకు చూపు కలిగెను.” అని చెప్పెను. 12. అతడు ఎక్కడ ఉన్నాడు? అనివారు అడిగిరి. “నాకు తెలియదు” అనివాడు పలికెను.



27. యేసు పిశాచ గ్రస్తుని స్వస్థపరచుట

మత్తయి 17 : 14 - 20 :

14. వారు అప్పుడు జనసమూహమును చేరగా, అందు ఒకడు యేసుముందు మోకరిల్లి, 15. “ప్రభూ! నా పుత్రుని కరుణింపుము. మూర్ఖరోగము వలన తీవ్రముగ బాధపడుచు అనేక పర్యాయములు నిప్పులో, నీళ్ళలో పడుచున్నాడు. 16. నేను ఇతనిని తమ శిష్యుల వద్దకు తీసికొని వచ్చితిని. కాని వారు ఇతనిని స్వస్థపరపలేకపోయిరి” అనెను. 17. అందుకు యేసు వారితో “మీరెంత అవిశ్వాసులు! ఎంత బ్రష్టులు! నేను మీతో ఎంతకాలము ఉండును? ఎంతవరకు మిమ్ము సహింతును? వానిని నా యొద్దకు తీసికొనిరండు” అని చెప్పెను. 18. యేసు ఆ పిశాచమును గద్దెంపగా అది వదలిపోయెను. ఆగడియనుండి ఆబాలుడు స్వస్థత పొందెను. 19. శిష్యులు యేసుతో ఏకాంతముగా “ఆపిశాచమును మేమేల పారద్రోలలేక పోతిమి” అని అడిగిరి. 20. యేసు వారితో “మీ అల్ప విశ్వాసమే అందుకు కారణము. ఆవగింజంత విశ్వాసము మీకుండిన ఎడల ఈ పర్వతముతో “నీ విక్కడ నుండి

తొలగుము”, అని పలికినచో అది అప్పుడే తొలగిపోవును. మీకు అసాధ్యమైనది ఏదియు ఉండదని మీతో వక్కాణించుచున్నాను” అనెను.


మార్కు 9 : 14 - 29 :

14.వారు తక్కిన శిష్యులను చేరుకొని అచట పెద్ద జనసమూహము కూడియుండుట చూచిరి. ధర్మ శాస్త్రబోధకులు కొందరు శిష్యులతో తర్కించు చుండిరి. 15.యేసును చూడగానే ప్రజలు మిగుల ఆశ్చర్యపడి, పరుగున వచ్చి ఆయనకు నమస్కరించిరి. 16. వారితో “మీరు ఏవిషయమును గూర్చి తర్కించు చున్నారు?” అని యేసు శిష్యులను ప్రశ్నించెను. 17.జనసమూహములో ఒకడు “బోధకుడా! మూగ దయ్యము పట్టిన నాకుమారుని తమయొద్దకు తీసికొని వచ్చితిని. 18.భూతము వీనిని ఆవేశించినపుడెల్ల నేలపై పడవేయును. అప్పుడు వీడు నోటివెంట నురుగులు క్రక్కుచు, పండ్లు కొరుకుచు, కొయ్యబారిపోవును. ఈ దయ్యమును పారద్రోల మీ శిష్యులను కోరితిని. అది వారికి సాధ్యపడలేదు.” అని విన్నవించెను. 19.యేసు వారితో “మీరు ఎంత అవిశ్వాసులు! నేను ఎంత కాలము మీమధ్యనుండును? ఎంతవరకు మిమ్ము సహింతును? ఆబాలుని ఇటకు తీసికొనిరండు” అనగా 20.వారు అట్లే వానిని తీసికొని వచ్చిరి.యేసును చూచిన వెంటనే ఆదయ్యము వానిని, విల విల లాడించి నేలపై పడవేసి, అటు ఇటు దొర్లించి, నురుగులు క్రక్కించెను. 21.“ఈ దుర్బరావస్త ఎంతకాలము నుండి?” అని యేసు ఆబాలుని తండ్రిని అడిగెను. “పసితనమునుండి” అని అతడు బదులుచెప్పి 22.“అనేక పర్యాయములు ఆభూతము వీనిని నాశనము చేయవలయునని నీళ్ళలోను, నిప్పులలోను పడవేయుచున్నది. తమకిది సాధ్యమగునేని మాపై కరుణించి సాయము చేయుడు.” అని ప్రార్థించెను. 23. అందుకు యేసు “సాధ్యమగునేని అనుచున్నావా? విశ్వసించు వానికి అంతయు సాధ్యమే” అని పలికెను. 24. అప్పుడు ఆబాలుని తండ్రి “నేను నమ్ముచున్నాను. నాకు అవిశ్వాసము లేకుండునట్లు తోడ్పడుము.” అని ఎలుగెత్తి పలికెను. 25. జనులు గుమికూడి తన యొద్దకు పరుగెత్తుకొని వచ్చుట చూచి యేసు “మూగ చెవిటి దయ్యమా? ఈబాలుని విడచి పొమ్ము, మరెన్నడు వీనిని ఆవేశింపకుము.” అని శాసించెను. 26.అప్పుడుఆభూతము ఆర్భటించుచు, బాలుని విలవిల లాడించి వెళ్ళిపోయెను. బాలుడు పీనుగువలె పడిపోయెను. అనేకులు వాడు చనిపోయెననరి. 27.కాని యేసు వాని చేతిని పట్టి లేవనెత్తగా వాడు లేచి నిలుచుండెను. 28.యేసు ఇంటికి వెళ్ళిన పిదప శిష్యులు ఏకాంతముగ ఆయనతో “ఈదయ్యమును పారద్రోల మాకేల సాధ్య పడలేదు?” అని ప్రశ్నించిరి. 29.అందుకు ఆయన వారితో, “ప్రార్థన వలన తప్ప మరేవిధమునను ఇట్టి దయ్యములను పారద్రోల సాధ్యపడదు” అని చెప్పెను.

లూకా 9 : 37 - 43 :

37.మరునాడు యేసు పర్వతము దిగివచ్చినపుడు గొప్ప జనసమూహము ఆయన యొద్దకువచ్చెను. 38.ఆ జనసమూహము నుండి ఒకడు ఎలుగెత్తి “బోధకుడా! నా పుత్రునిపై కనికరముచూపుము. వాడు నాకు ఏకైక కుమారుడు. 39. ఒక దయ్యము వానిని పట్టి పీడించు చున్నది. అప్పుడు వాడు ఉన్నట్టుండి కేకలువేయును. అదివానిని నురుగులు క్రక్కునట్లు విలవిలలాడించి గాయపరచుచున్నది. వానిని విడచి పోవుటలేదు. 40. ఈ దయ్యమును వెడలగొట్టవలసినదిగా నేను మీ శిష్యులను కోరితిని. కాని వారికది సాధ్యపడలేదు. అని మొరపెట్టెను. 41. అందుకు యేసు “మీరు


విశ్వాసములేని దుష్టజనము! నేను మీతో ఎంతకాలముందును? ఎంత వరకు మిమ్ము సహింతును?” అని వానితో “నీ కుమారుని ఇక్కడకు తీసికొనిరమ్ము.” అని పలికెను. 42. వారు వచ్చుచుండగా దయ్యము వానిని క్రింద పడద్రోసి విలవిలలాడించెను. యేసు అపవిత్రాత్మను గద్దించి, వానిని స్వస్థపరచి తండ్రికి అప్పగించెను. 43. దేవుని మహా శక్తికి జనులు ఎల్లరు ఆశ్చర్యచకితులైరి.



28. గుడి పన్ను కట్టుటకు చేపనోటినుండి నాణెము చూపు అద్భుతము

మత్తయి 17 : 24 - 27 :

24. అంతట వారు కపర్నాము చేరినపుడు దేవాలయపు పన్నులు వసూలు చేయువారు పేతురు వద్దకు వచ్చి “మీ గురువు పన్ను చెల్లింపడా” అని ప్రశ్నింపగా 25. “చెల్లించును” అని పేతురు ప్రత్యుత్తర మిచ్చెను. అతడింటికి వచ్చిన వెంటనే యేసు “సీమోను! నీకేమి తోచుచున్నది? భూలోక మందలి రాజులు ఎవరినుండి పన్ను వసూలు చేయుచున్నారు? తమ పుత్రుల నుండియా? ఇతరుల నుండియా? అని ప్రశ్నించెను. 26. పేతురు అందుకు “ఇతరుల నుండియే” అని ప్రత్యుత్తరమిచ్చెను. “అయితే పుత్రులు దీనికి బద్దులు కారుగదా! 27. వారు మనలను అన్యధా భావింపకుండుటకై నీవు సముద్రమునకు వెళ్ళి గాలము వేయుము. మొదట పడిన చేపనోటిని తెరచినపుడు అందొక నాణెమును చూతువు. దానిని మన ఇద్దరికొరకు సుంకముగా చెల్లింపుము” అని యేసు సీమోనును ఆదేశించెను.



29. పిశాచ గ్రస్తుడైన ఒక గ్రుడ్డి, మూగ వానిని యేసు స్వస్థపరచుట

మత్తయి 12 : 22 - 23 :

22. అంతట పిశాచగ్రస్తుడగు ఒక గ్రుడ్డి, మూగవానిని యేసు వద్దకు జనులు తీసికొని వచ్చిరి. యేసు అతనిని స్వస్థపరుపగా మాటలాడుటకు, చూచుటకు అతడు శక్తిగలవాడాయెను. 23. అచటి ప్రజలెల్ల విస్మయమొందిరి. “ఈయన దావీదు కుమారుడు కాదా?” అని చెప్పుకొనుచుండిరి.

లూకా 11 : 14 - 23 :

14. ఆయన ఒక మూగ దయ్యమును పారద్రోలు చుండెను. దయ్యము పారిపోవగానే మూగవాడు మాటలాడుటను చూచి ప్రజలు ఆశ్చర్యపడిరి. 15. కొందరు “ఇతడు దయ్యములకు అధిపతియగు బెల్లబూలు వలననే దయ్యములను వెడలగొట్టుచున్నాడు.” అనిరి. 16. మరికొందరు ఆయనను పరిక్షింపగోరి “పరలోకమునుండి ఒక గురుతును చూపుము” అనిరి. 17. యేసు వారి ఆలోచనలను గ్రహించి, వారితో ఇట్లనెను. “అంతః కలహములకు గురియైన ఏ రాజ్యమైనను నాశనమగును. కలహమునకు గురియైన ఏ గృహమైనను కూలిపోవును. 18. సైతానురాజ్యము అంతః కలహమునకు గురియైనచో అది ఎటుల నిలువగలదు? నేను బెల్లబూలు తోడ్పాటుతో దయ్యములను పారద్రోలు చున్నానని మీరు అనుచున్నారు. 19. అటులైన మీ కుమారులు ఎవరివలన పారద్రోలు చున్నారు? కనుక వారే మీకు న్యాయాధిపతులు. 20. నేను దేవుని ప్రభావము వలన దయ్యములను వెడల గొట్టుచున్నాను. కాబట్టి దైవరాజ్యము మీ సమీపమునకు వచ్చియున్నది. 21. బలవంతుడు ఆయుధములను ధరించి తన ఇంటికి కావలి కాచుకొనినచో అతని సంపద సురక్షితముగా


ఉండును. 22.కాని అతని మించిన బలవంతుడు ఒకడు అతనిపై బడి జయించిన ఎడల, అతడు నమ్ముకొనియున్న ఆయుధములను స్వాధీనము చేసికొని, అతడు దోచుకొనిన సంపదను పంచిపెట్టును. 23.నాపక్షమున ఉండనివాడు నాకు ప్రతికూలుడు.నాతో ప్రోగు చేయనివాడు చెదరగొట్టువాడు.



30. పదునెనిమిది సంవత్సరముల నుండి అంగవైకల్యంతో ఉన్న స్త్రీని యేసు స్వస్థపరచుట

లూకా 13 : 10 - 17 :


10. యేసు విశ్రాంతి దినమున ప్రార్థనా మందిరమునందు ఉపదేశించు చుండెను. 11. అక్కడ పదునెనిమిది సంవత్సరముల నుండి అపవిత్రాత్మచే పీడింపబడుచున్న ఒక స్త్రీ ఉండెను. ఆమె నడుము వంగిపోయి తిన్నగ నిలబడలేకుండెను. 12.యేసు అదిచూచి ఆమెను పిలిచి “ఓస్త్రీ! నీవు రోగమునుండి విముక్తి పొందితివి”అని చెప్పి 13.ఆమెపై తన చేతులుంచగా, తక్షణమే ఆమె తిన్నగా నిలబడి దేవుని స్తుతించెను. 14.యేసు విశ్రాంతి దినమున స్వస్థపరచి నందులకు ప్రార్థనా మందిరాధికారి మండిపడి, అచట ఉన్నవారితో “పని చేయుటకు ఆరురోజులు ఉన్నవి. ఆరురోజులలో వచ్చి స్వస్థత పొందుడు. విశ్రాంతి దినమున కాదు” అని చెప్పెను. 15. అందుకు యేసు “కపట భక్తులారా! విశ్రాంతి దినమున మీలో ప్రతివాడు తన ఎద్దునుగాని గాడిదనుగాని విప్పి, నీళ్లు పెట్టుటకు తోలుకొని పోవుటలేదా? 16.ఈమె అబ్రహాము పుత్రిక. పదునెనిమిది సంవత్సరముల నుండి సైతాను బంధములో ఉన్న ఈమెను విశ్రాంతి రోజున స్వస్థపరచుట తగదా? అనెను. 17. ఈ మాటలకు ఆయన విరోధులందరు సిగ్గుపడిరి. కాని, తక్కిన వారందరు ఆయన అద్భుత కార్యములకు సంతసించిరి.



31. యేసు విశ్రాంతి దినమున జలోదర పీడితుని స్వస్థపరచుట

లూకా 14 : 1 - 6 :

1. యేసు ఒక విశ్రాంతి రోజున పరిశయ్యుల అధికారులలో ఒకని యింట భోజనమునకు వెళ్ళెను. ప్రజలు ఆయనను గమనించు చుండిరి. 2. అప్పుడు జలోదర రోగ పీడితుడు ఒకడు యేసు వద్దకు వచ్చెను. 3. విశ్రాంతి రోజున స్వస్థపరచుట ధర్మమా? కాదా? అని యేసు ధర్మశాస్త్ర బోధకులను, పరిశయ్యులను ప్రశ్నించెను. 4. దానికి వారు ప్రత్యుత్తర మియ్యక మిన్నకుండిరి. అప్పుడు ఆయన రోగిని చేరదీసి స్వస్థపరచి, పంపివేసి 5. వారితో, “మీ కుమారుడుగాని, మీ ఎద్దుగాని, బావిలో పడినప్పుడు విశ్రాంతి రోజైనను వెంటనే దానిని బయటకు తీయనివారు మీలో ఎవరున్నారు?” అనెను. 6. వారు అందుకు సమాధానము ఈయజాలకపోయిరి.



32. యెరూషలేము మార్గమున యేసు పదిమంది కుష్ఠరోగులను శుద్ధిచేయుట

లూకా 17 : 11 - 19

11. యేసు సమరియా, గలిలీయ ప్రాంతముల మీదుగా యెరూషలేమునకు పోవుచుండెను. 12. ఒక గ్రామమున అడుగు పెట్టగానే పదిమంది కుష్ఠరోగులు ఆయనకు ఎదురైరి. వారు దూరమున నిలుచుండి 13. గొంతెత్తి “ఓ యేసు ప్రభువా! మమ్ము కనికరింపుము” అని కేకలు పెట్టిరి. 14. యేసు వారిని చూచి “మీరు వెళ్ళి యాజకులకు కనిపింపుడు” అని చెప్పెను. వారు మార్గమధ్యముననే శుద్ధి పొందిరి. 15. అప్పుడు వారిలో ఒకడు తాను స్వస్థుడగుట గమనించి, ఎలుగెత్తి దేవుని స్తుతించుచు తిరిగి వచ్చి, 16. యేసు పాదములవద్ద సాగిలపడి కృతజ్ఞత తెలిపెను. అతడు సమరీయుడు. 17. అప్పుడు యేసు “పదిమంది శుద్ధులు కాలేదా? మిగిలిన తొమ్మిదిమంది ఎక్కడ? 18. తిరిగివచ్చి దేవుని స్తుతించువాడు ఈ అన్యుడు ఒక్కడేనా” అనెను. 19. పిదప యేసు అతనితో “నీ విశ్వాసము నిన్ను స్వస్థపరచినది. లేచి వెళ్ళుము” అనెను.




33. యేసు, బెతానియాలో మరణించిన లాజరును లేపుట

యోహాను 11 : 1 - 45 :

1. బెతానియాలో ‘లాజరు’ అనువ్యక్తి వ్యాధిగ్రస్తుడై ఉండెను. అది మరియుమ్మ, ఆమె సోదరి మార్తమ్మల గ్రామము. 2. యేసుకు పరిమళ తైలముపూసి, ఆయన పాదములను తల వెంట్రుకలతో తుడిచినది ఈ మరియుమ్మయే వ్యాధిగ్రస్తుడైన లాజరు ఆమెకు సహోదరుడు. 3. కనుక, అక్కచెల్లెండ్రు “ప్రభూ ! మీరు ప్రేమించు లాజరు వ్యాధిగ్రస్తుడై ఉన్నాడు” అని యేసుకు వర్తమానము పంపిరి. 4. అది విని యేసు “ఈ వ్యాధి మరణము కొరకు వచ్చినది కాదు. ఇది దేవుని మహిమ

పరుపబడుటకును వచ్చినది” అనెను. 5. యేసు మార్తమ్మను, ఆమె సహోదరిని, లాజరును ప్రేమించెను. 6. లాజరు జబ్బుపడెనని వినియు, యేసు తాను ఉన్నచోటనే ఇంకను రెండురోజులు ఉండెను. 7. ఆ పిమ్మట ఆయన శిష్యులతో “మనము యూదయాకు తిరిగి పోవుదమురండు” అనెను. 8. “బోధకుడా! ఇంతకుముందే యూదులు మిమ్ము రాళ్ళతో కొట్టదలచిరి. అయినను మీరు అక్కడకు తిరిగి వెళ్ళెదరా?” అని శిష్యులు అడిగిరి. 9. అందుకు యేసు ఇట్లనెను. “పగలు పండ్రెండు గంటలు ఉన్నవి గదా! ఎవడేని పగటివేళ నడచిన ఎడల తొట్రుపడడు. ఏలయన, వాడు ఈ లోకపు వెలుగును చూడగలుగును. 10. కాని, రాత్రివేళ నడచిన యెడల వాడు తొట్రుపడును. ఏలయన వానియందు వెలుగు లేదు.” 11. ఆయన వారితో మరల “మన మిత్రుడు లాజరు నిద్రించుచున్నాడు. నేను అతనిని మేల్కొల్పుటకు వెళ్ళుచున్నాను” అని చెప్పగా, 12. ప్రభూ! అతడు నిద్రించు చున్నచో భాగుపడును. అని 13. యేసు ఈ మాట అతని మరణమును గురించి చెప్పెను. కాని, వారు వాని నిద్ర విశ్రాంతి గురించి చెప్పెనని తలంచిరి. 14. అప్పుడు యేసు వారితో స్పష్టము గా, “లాజరు మరణించెను” 15. మీరు విశ్వసించుటకు, మీ నిమిత్తమై నేను అచట లేనందున సంతసించుచున్నాను. రండు ఇప్పుడు మనము అతని యొద్దకు వెళ్ళదము” అని పలికెను. 16. అప్పుడు ‘దదీము’ అనబడు తోమా మనము కూడ వెళ్లి ఆయనతోపాటు చనిపోవుదము” అని తన తోడి శిష్యులతో అనెను. 17. యేసు అక్కడకు చేరిన పిమ్మట లాజరు సమాధి చేయబడి అప్పటికి నాలుగు దినములైనదని తెలిసికొనెను. 18. బెతానియా గ్రామము యెరూషలేమునకు ఇంచుమించు క్రోసెడు దూరమున ఉన్నది. 19. వారి సహోదరుని గూర్చి, మార్తమ్మ, మరియుమ్మలను ఓదార్చుటకై పలువురు యూదులు అచటకు వచ్చిరి. 20. యేసు వచ్చుచున్నాడని వినినంతనే మార్తమ్మ ఆయనకు ఎదురు వెళ్లెను. కాని మరియుమ్మ ఇంటియందే కూర్చొని ఉండెను. 21. మార్తమ్మ యేసుతో, “ప్రభూ! మీరు ఇచట ఉండియున్నచో నా సహోదరుడు మరణించి ఉండెడివాడు కాడు. 22. ఇప్పుడైనను దేవుని మీరు ఏమి అడిగినను మీకు ఇచ్చును అని నాకు తెలియును” అనెను. 23. యేసు ఆమెతో “నీ సహోదరుడు మరల లేచును” అని చెప్పెను. 24. అందుకు మార్తమ్మ “అంతిమ దినమున పునరుత్థానమందు అతడు మరల లేచునని నేను ఎరుగుదును” అని పలికెను. 25. అప్పుడు యేసు “నేనే పునరుత్థానమును జీవమును నన్ను విశ్వసించువాడు మరణించినను జీవించును. 26. జీవము ఉండగా నన్ను విశ్వసించు ప్రతివాడు ఎన్నటికిని మరణింపడు. నీవు దీనిని విశ్వసించుచున్నావా?” అని ప్రశ్నిపంగా, 27. ఆమె “అవును ప్రభూ! లోకమున అవతరింప నున్న దేవుని కుమారుడవగు క్రీస్తువునీవేనని విశ్వసించుచున్నాను.” అని చెప్పెను. 28. ఆమె ఇటుల పలికి వెళ్ళి మరియుమ్మతో, “బోధకుడు ఇక్కడ ఉన్నాడు. నిన్ను రమ్మను చున్నాడు” అని రహస్యముగా చెప్పెను. 29. అదివిని మరియుమ్మ వెంటనే లేచి ఆయన వద్దకు వెళ్ళెను. 30. యేసు ఇంకను గ్రామము చేరలేదు. మార్తమ్మ తనను కలిసికొనిన స్థలముననే ఉండెను. 31. ఇంటివద్ద మరియుమ్మను ఓదార్చుచున్న యూదులు, ఆమె ఉన్నపాటున లేచి, వెలుపలకు బయలుదేరుట చూచి, ఆమె వెంట వెళ్ళిరి. ఏలయన, ఆమె సమాధియొద్ద విలపించుటకు వెళ్ళుచున్నదని వారు తలంచిరి. 32. మరియుమ్మ యేసు ఉన్నచోటుకు వచ్చి ఆయన పాదములపై బడి, “ప్రభూ! మీరు ఇక్కడ ఉండి యున్నచో నా సహోదరుడు మరణించి

ఉండెడివాడు కాదు.” అనెను. 33. ఆమె, ఆమెవెంట వచ్చిన యూదులును విలపించుటను చూచిన యేసు హృదయము చలించెను. 34. ఆయన దీర్ఘముగా నిట్టూర్చి, “మీరు అతనిని ఎక్కడ సమాధి చేసితిరి?” అని అడిగెను. “ప్రభూ! వచ్చి చూడుడు!” అని వారు పలికిరి. 35. యేసు కన్నీరు కార్చెను. 36. అంతట యూదులు “ఈయన అతనిని ఎంతగా ప్రేమించు చున్నాడో చూడుడు!” అని చెప్పుకొనిరి. 37. కాని వారిలో కొందరు “గ్రుడ్డివానికి దృష్టినిచ్చిన ఇతడు లాజరును మృత్యువునుండి తప్పింప లేకపోయెనా?” అనిరి. 38. యేసు మరల దీర్ఘముగా నిట్టూర్చి, సమాధి యొద్దకు వచ్చెను. అది రాతితో మూయబడిన ఒక గుహ. 39. “రాతిని తొలగింపుడు” అని యేసు అనెను. మృతుని సహోదరి మార్తమ్మ, “ప్రభూ! అతడు చనిపోయి నాలుగు రోజులైనది. ఇప్పటికి దుర్వాసన కొట్టుచుండును” అనెను. 40. యేసు ఆమెతో “నీవు విశ్వసించినచో దేవుని మహిమను చూచెదవని నీతో చెప్పలేదా” అనెను. 41. అంతట వారు రాతిని తొలగించిరి. యేసు కనులెత్తి, “ఓ తండ్రీ! నీవు నా ప్రార్థనను ఆలకించినందులకు కృతజ్ఞుడను. 42. నీవు నన్ను ఎప్పుడును ఆలకించెదవని నేను ఎరుగుదును. కాని ఇక్కడ ఉన్న జనసమూహము నిమిత్తమై, నీవు నన్ను పంపినట్లు వారు విశ్వసించుటకై ఇటుల పలికితిని” అని పలికెను. 43. పిమ్మట యేసు బిగ్గరగా “లాజరూ! వెలుపలకు రమ్ము” అని పలికెను. 44. చనిపోయినవాడు వెలుపలకు వచ్చెను. అతని కాలుసేతులు ప్రేత వస్త్రముతో బంధింపబడి యుండెను. అతని ముఖము వస్త్రముతో చుట్టబడి యుండెను. యేసు వారితో “కట్లు విప్పి, అతనిని పోనిండు” అనెను. 45. మరియు మృత్యుతో కలసి వచ్చి ఈ అద్భుతమును చూచిన యూదులలో పలువురు ఆయనను విశ్వసించిరి.



34. యేసు యెరికో పట్టణములో బర్తిమయికి దృష్టి దానము చేయుట

మత్తయి 20 : 29 - 34 :

29. యేసు యెరికోనుండి పయనమై పోవుచుండగా, మహా జనసమూహము ఆయనను వెంబడించెను. 30. యేసు ఆ మార్గమున పోవుచున్నాడని విని త్రోవ ప్రక్కన కూర్చుండిన ఇద్దరు గ్రుడ్డివారు, “ప్రభూ! దావీదు కుమారా! మాపై దయచూపుము” అని కేకలు వేసిరి. 31. జనసమూహము వారిని “ఊరకుండుడు” అని కసరుకొనెను. కాని, వారు “దావీదు కుమారా! ప్రభూ! మమ్ముకరుణింపుము” అని మరింత బిగ్గరగా అరచిరి. 32. అప్పుడు యేసు నిలచి, వారిని పిలిచి, “నేను మీకేమి చేయగోరు చున్నారు?” అని అడిగెను. 33. అంతట వారు “ప్రభూ! మాకు దృష్టిని దయచేయుడు” అని మనవిచేసికొనిరి. 34. యేసు కనికరించి వారి నేత్రములను తాకెను. వెంటనే వారు దృష్టిని పొంది, ప్రభువును వెంబడించిరి.

మార్కు 10 : 46 - 52 :

46. పిదప వారు యెరికో పట్టణమునకు వచ్చిరి. అచటనుండి యేసు తన శిష్యులతోను, జన సమూహముతోను వెళ్లుచుండగా ‘బర్తిమయి’ త్రోవ ప్రక్కన కూర్చుండియుండెను. అతడు ‘తిమయి’ కుమారుడు, గ్రుడ్డివాడు, భిక్షకుడు. 47. నజరేతు నివాసియగు యేసు ఆ మార్గమున వచ్చుచున్నాడని విని, అతడు “దావీదు కుమారా! యేసు ప్రభూ! నన్ను కరుణింపుము” అని కేకలిడ సాగెను. 48. “ఊరకుండుము” అని అనేకులు వానిని గద్దించిరి. కాని వాడు మాత్రము “దావీదు కుమారా! నన్ను కరుణింపుము” అని మరింత బిగ్గరగా కేకలు పెట్టెను. 49. అంతట యేసు నిలిచి, “వానిని ఇటకు పిలువుడు” అనగా, వారు వానియొద్దకు వెళ్లి “ఓరి, లెమ్ము ధైర్యముగా నుండుము. ఆయన రమ్మనుచున్నాడు” అని పిలిచిరి. 50. అంతట వాడు తన వస్త్రమును పారవేసి, వెంటనే లేచి యేసు వద్దకు వచ్చెను. 51. అప్పుడు యేసు “నేను ఏమి చేయగోరు చున్నావు?” అని వానిని అడుగగా, వాడు “బోధకుడా! నాకు చూపు దయచేయుము” అని వేడుకొనెను. 52. “నీవు వెళ్ళుము. నీ విశ్వాసము నీకు స్వస్థత చేకూర్చినది” అని యేసు అనినంతనే వాడు దృష్టిని పొంది, త్రోవ వెంట ఆయనను అనుసరించెను.



35. యేసు బెతానియానుండి వస్తూ త్రోవ ప్రక్కనున్న

అంజూరపు చెట్టును శపించుట

మత్తయి 21 : 18 - 22 :

18. మరుసటి ఉదయమున ఆయన పట్టణమునకు తిరిగి వచ్చుచుండగా ఆకలిగొనెను. 19. ఆ త్రోవ ప్రక్కనున్న అంజూరపు చెట్టును చూచి, దానిని సమీపించి, దానికి ఆకులు తప్ప మరేమియు లేకుండుట చూచి, “నీవు ఎన్నటికి ఫలింపకుండువుగాక!” అని శపించెను. తక్షణమే అది ఎండి పోయెను. 20. శిష్యులు అదిచూచి “ఈ అంజూరపు చెట్టు ఇంతలో ఎంత త్వరగా ఎండిపోయెను!” అని ఆశ్చర్యపడిరి. 21. అందుకు యేసు వారితో “అనుమానింపక విశ్వసించిన ఎడల ఈ అంజూరపు చెట్టుకు జరిగిన దానిని చేయుట మాత్రమే కాదు. ఈ పర్వతమును సహితము “నీవులేచి సముద్రమున పడుము, అని పలికిన ఎడల అది అట్లే జరుగునని మీతో నిశ్చయముగా చెప్పుచున్నాను. 22. మీకు విశ్వాసమున్న యెడల మీరు ప్రార్థనలో యేమి అడిగినను దానిని పొందుదురు” అనెను.

మార్కు 11 : 12 - 14 :

12. ఆమరునాడు వారు బెతానియా గ్రామమునుండి వచ్చుచుండ, యేసు ఆకలిగొనెను. 13. అప్పుడు ఆయన దూరమున పచ్చని ఆకులతో నిండిన అత్తిచెట్టును చూచి పండు దొరకునేమో అని దాని యొద్దకు వచ్చెను. అది ఫలించు ఋతువు కానందున, అందు ఆకులేగాని, పండ్లు లేవాయెను. 14. అప్పుడు ఆయన “ఈ చెట్టు ఎన్నడును ఫలింపకుండునుగాక!” అని శపించెను. ఆ శాపవచనమును శిష్యులు వినిరి.



36. యేసు బందీ అగు సమయమున ప్రధానార్చకుని

సేవకుని చెవిని స్వస్థపరచుట

లూకా 22 : 50 - 51 :

50.వారిలో ఒకడు ప్రధానార్చకుని సేవకుని కొట్టి, వాని కుడి చెవిని తెగనరికెను. 51.కాని యేసు “ఇక చాలు అని, వాని చెవిని తాకి స్వస్థపరచెను.”



37. తిబేరియ సరస్సున చేపలు పట్టుటలో యేసు చేసిన రెండవ అద్భుతము

యోహాను 21 : 4 - 11 :

4.ప్రాతఃకాలమున యేసు సరస్సు తీరమున నిలుచుండి ఉండెను. కాని, శిష్యులు ఆయనను గుర్తింపలేక పోయిరి. 5.యేసు వారిని, “బిడ్డలారా! మీయొద్ద చేప ఉన్నదా?” అని అడుగగా “లేదు” అనివారు బదులు పలికిరి. 6.అప్పుడు ఆయన వారితో “పడవకు కుడివైపున వలవేయుడు. చేపలు దొరకును” అని చెప్పెను. వారు అట్లే వలవేసిరి. చేపలు ఎక్కువగా పడుటచే వారు వలను లాగలేక పోయిరి. 7. అప్పుడు యేసు ప్రేమించిన శిష్యుడు పేతరుతో “ఆయన ప్రభువే!” అనెను. ఆయన ప్రభువు అని వినినంతనే వస్త్రహీనుడై ఉన్న సీమోను పైవస్త్రమును చుట్టుకొనినముద్రములో దూకెను. 8.తక్కిన శిష్యులు చేపలతో నిండి ఉన్న వలను లాగుచు పడవలో ఒడ్డునకు వచ్చిరి. వారు తీరమునకెంతో దూరమున లేరు. రెండు వందల గజముల దూరమున మాత్రమే ఉండిరి. 9.వారు ఒడ్డునకు వచ్చినపుడు అచట బొగ్గుల మంటను దానిపై ఉన్న చేపను రొట్టెను చూచిరి. 10. యేసు వారితో “మీరు ఇప్పుడు పట్టిన చేపలు కొన్ని తీసికొని రండు” అనెను. 11. సీమోను పేతురు

పడవను ఎక్కి నూట ఏబది మూడు పెద్ద చేపలతో నిండిన వలను ఒడ్డునకు లాగెను. ఇన్ని చేపలు ఉన్నను ఆ వల పిగులలేదు.





MONTFORT BHAVAN

Provincial House

H.No.3-4-89, Church Colony, Uppal
Hyderabad – 500 039.

Ph: 040-65183386

E-mail: montfortbhavan@yahoo.co.in